
महान सामाजिक मैथिली नाटक 


बाप भेल पित्ती 


बेचन ठाकुर 


पहिल अंक 


दृश्य- एक 


(स्थान- लखनक घर। दलानपर लखन, लखनक काका मोतीलाल, 
भाए बौहरू बड़का बेटा मनोज आ छोटका बेटा संतोष उपस्थित 
छथि। लखन चिन्तित मुद्रामे छथि। सभ कियो चौकीपर बैसि 
विचार-विमर्श कए रहल छथि। बारह वर्षीय मनोज आ दस बर्षीय 
संतोष दलानपर माटि-माटि खेल रहल अछि। 


मोतीलाल- लखन, चिन्ता-फीकीर छोडू। की करबै? भगवानकें जे 
मर्जी होइत अछि, ओकरा के बदलि सकैत अछि? अहाँ 
कनियाँकें एतबे दिनका भोग छेलै। आब अहाँक की विचार 


भऽ रहल अछि? 
लखन- काका, अपने सभ जे जेना विचार देबै। 
मोतीलाल- हम सभ की विचार देब? पहिने तँ अहाँक अपन इच्छा। 
लखन- दूटा छोट-छोट बौआ अछि। ओकर पतिपाल केना हएत? 


जँ कुल-कनियाँ नीक भेटत तँ दोसर कऽ लइतौं। 


मोतीलाल- भातीज, अहाँक नीक विचार अछि। ऐ उमेरमे अहाँक 
निर्णए हमरो उचित बुझना जाइत अछि। 


बौहरू- काका, एगो कहबी जे छै 'सतौत भगवानोकें नै भेलै? से? 

मोतीलाल- बौआ, तोहर की कहब छह? लखनके बिआह नै करबाक 
चाही की? 

बौहरू- हँ, हमर सहए कहब रहए। भैया कनी तियाग कऽ दुनू 


छौंडाकें पढ़ा-लिखा कऽ बुधियार बनाबितथि। ओना भेयाकें 
कनियाँ केहेन भेटतनि केहेन नै। 


मोतीलाल- हमरा विचारसँ लखनक परिस्थिति बिआह करैबला अबस्स 
अछि। 


w 


लखन- काका, नजरिमे दऽ देलौं। जदी सुर-पता लगए तँ जोगार 
लगाएब | 


मोतीलाल- बेस देखबै। 


पटाक्षेप । 


दृश्य- 2 


(स्थान- मदनक घर। ओ अपन बिआहल बेटीक बिआहक 
चिन्तामे लीन छथि। कातमे पत्नी-गीता दलान झाडि रहल 
छथि। मोतीलालक समधिक समधि हरिचन मोतीलालकें 
मदनक ऐठाम कुटुमैतीक सम्बन्धमे लऽ जाए रहल छथि। 
हरिचन मदनक ग्रामीण छथि। हिनका दुनूक पहुँचैत मातर 
गीता घोघ तानि अन्दर चलि जाइ छथि। दलानपर तीन- 
चारिटा कुरसी लगल अछि। मोतीलाल आ हरिचनक 


प्रवेश । ) 
हरिचन- (कर जोडि) नमस्कार मदन भाय | 
मदन- नमस्कार नमस्कार | 
मोतीलाल- नमस्कार कुटुम । 
मदन- नमस्कार नमस्कार । बैसै जाइ जाउ। 
(दुनू जन बैसला ।) 


संजय, संजय, बेटा संजय, संजय । 
संजय- (अन्दरसँ) जी पिताजी, हैइए ऐलौं। (संजयक प्रवेश।) 


(हरिचनके मदन पकड़ि कऽ अंदर ल जाइ छथि।) 


मदन- लडिकाकें बेटा दुगो छै आ अस्था-पाती? 
हरिचन- गोटेक बीघाक अन्दरे छै। अपना भरि कोनो दिक्कत नै 
छै। 


मदन- की करी की नै, किछु ने फुड़ाइए। 


हरिचन- 


मदन- 


मदन- 


हरिचन- 


मदन- 


हरिचन- 


मोतीलाल- 


हरिचन- 


मदन- 


मोतीलाल- 


मदन- 


हमरा सभकैँ लेट होइए। यदि विचार हुअए तँ हुनका 
लड़िकी देखा दियनु। नै तँ कोनो बात नै। 


बेस, अपने दलानपर चलू। हम बुच्चीकें नेने आबै छी | 
(हरिचन दलानपर आबि गेला। किछुए काल बाद मदन 
सेहो आबि गेला।) 

चलू, देखल जेतै। कऽ लेबै। आगू भगवानक मर्जी। हम 
लड़िकीक बाप छिऐ। तँ हमरा लड़िका देखबाके चाही | 
मुदा हम सभ दिन अहाँपर बिसवास करैत रहलौं। आइ 
केना नै करब? 

हम अहाँक संग कहियो बिसवासघात केलौँ? 

से तँ कहियो नै। ओना दुनियाँ बिसवासेपर चलै छै। 
(वीणाक संग मीनाक प्रवेश। मीना सभकें पएर छूबि गोर 
लगैत अछि।) 

कुरसीपर बैसू बुच्ची । 

(मीना कुरसीपर बैसैत अछि। वीणा ठाढ़े अछि।) 

मोतीलाल बाबू, लड़िकीके किछु पूछबो करबनि, तँ पुछियौ । 
की पुछबनि, किछु नै। 


बुच्ची अहाँ चलि जाउ। 
(मीना सभकें गोर लागि अन्दर गेली |) 


हरिचन भाय, लडिकी अपने सभक पसीन भेली? 
हँ, लड़िकी हमरा लोकनिकें पसीन अछि। 


तहन अगिला कार्यक्रम की हेतै? 


हरिचन- 


मदन- 


हरिचन- 


मदन- 


हरिचन- 


मदन- 


हरिचन- 


मदन- 


जे जेना करीयौ। ओना हम विचार दैतों जे बिआह मंदिरमे 
कऽ लैतौं। चीप एण्ड बेस्ट | 


कहिया तक? 


कहिया तक, चट मंगनी पट बिआह। काल्हिए कऽ लिअ। 
बढ़ियाँ दिन छै। कुटुमैती लगा कऽ नै रखबाक चाही । 


भाय, ओरियान कहाँ किच्छो छै? 


जे भेलै सेहो बढ़ियाँ, जे ने भेलै सेहो बढ़ियाँ। आदर्शेमे 
आदर्श । 


बेस, काल्हुके दिन रहए दियौ । 


जाउ, जे भऽ सकए, ओरियान करू। हम सभ सेहो जाइ 
छी। जय रामजी की। 


जय रामजी की। 
(हरिचन आ मोतीलालक प्रस्थान ।) 
होनी जे हेबाक हेतै, सएह ने हेतै। आप इच्छा सर्वनाशी, 


देव इच्छा परमबल: । 


पटाक्षेप । 

दृश्य- 3 


मनोज- 


लखन- 


मनोज- 


लखन- 


मनोज- 


लखन- 


मनोज- 


(दृश्य. लखनक बरिआतीक तैयारी। बर लखन, मोतीलाल, 
बौहरू, मनोज आ संतोष मदनक ओइठाम जा रहल छथि। 
मदन अपन घरक कातमे एकटा शिव मंदिरक प्रांगणमे 
बिआहक पूर्ण तैयारी केने छथि। सात गोट कुरसी आ एक 
गोट टेबूल लगल अछि। पंडीजी गणेश महादेवक पूजा कए 
रहल छथि। मदन, मीना, गीता हरिचन, संजय आ वीणा 
मंदिरक प्रांगणमे थहाथही कए रहल छथि तथा बरियातीक 
प्रतीक्षा कए रहल छथि। मीना कनियाँक रूपमे पूर्ण सजल 
अछि। बरियाती पहुँचला। डोलमे राखल पानिसँ सभ 
बरियाती हाथ-पएर धोइ कऽ कुरसीपर बैसला आ लखन 
बरबला कुरसीपर बैसला। बापेक कातमे एक्के कुरसीपर 
मनोज आ संतोष बैसला। मदन प्रांगगमे आबि जलखैक 
बेवस्था केलनि। सभ कियो जलखै कऽ रहल छथि।) 


पापा, पापा, नाच कखनि शुरू हेतै? 
धूर बूरबक, अखनि किछु नइ बाज। लोक हँसतौ। 


किए हौ, लोक हॅँसतै तँ हमहूँ हँसबै | कहऽ न नटुआ 
कखनि औतै? 


चुप चुप, नटुआ नै कही। लड़िकी औतै। 

कए गो लड़िकी औतै? आर्केस्ट्रा कखनि शुरू हेतै? 
लडिकी संगे हमहूँ नचबै, गेबै आ रूमाल फाड़ि कऽ 
उड़ेबै। पापा हौ, लड़िकीकें कहबै खाली रेकाँडिंगे डांस 
करैले। अगबे भोजपूरीएपर | 

चूप बड़ खच्चर छें रौ। आकेंस्ट्रा नै हेतै। डांस नै हेतै। 


तखनि एतए की हेतै हौ पापा? 


ll 


लखन- 


संतोष- 


लखन- 


संतोष- 


लखन- 


संतोष- 


लखन- 


संतोष- 


लखन- 


संतोष- 


लखन- 


संतोष- 


लखन- 


हमर बिआह हेतै बिआह। 


पापा हौ, तोहर बिआह हेतै आ हमर नै। 


नमहर हेबहीन तहन हेतौ। 


हम नमहर नै छिऐ। एत्तेटा तँ भऽ गेलिऐ। आब बिआह 
कहिया हेतै? 


बीस साल बाद हेतौ। 


बीस साल बाद बुढे भऽ जेबै तँ बिआह कए कऽ की हेतै? 
हम आइए करब । 


आइ तोरा ले लड़िकी कहाँ छै? 


आँइ हौ पापा, तोरा ले लड़िकी छै आ हमरा ले नै छै। 
केकरोसँ कऽ लेबै। 


केकरासँ करबिहीन? 


मौगी सभ औतै न, तँ ओइमे जे सभसँ मोटकी मोगी हेतै, 
ओकरेसँ करबै। दूधो खूब पीबै नम्‌हरो हेबै आ मोटेबो 
करबै। पापा हौ, हमरा लोकनियामे तोरे रहए पड़तह। 


बेस रहबौ बौआ। 

(जगमे पानि आ गिलास ल5 कऽ संजयक प्रवेश। सभ 
कियो पानि पीलनि आ हाथ-मुँह धोड अपन-अपन जगहपर 
बैसला । पंडीजी पूजा पूर्ण आहुतिक पश्चात बर लग बैसि 


॥2 


गणेश- 


गणेश- 


गणेश- 


लखन, मीना- 


गणेश- 


जलखै केला।) 


अहाँ सभ विलंब किए करै छी? बिआहक मुहुर्त हुसि रहल 
अछि। हौ, हौ, जल्दी चलै चलू। कोनो चीजक टेम होइ 
छै किने? 

(लडिकीक संग सरयातीक प्रवेश। सभ कियो मंदिरपर 
गेला। सतहपर बिछाएल दरीपर बैसला |) 


आउ लडिका-लडिकी, हमरा लग बैसू। 
(लखन आ मीना पंडीजी लग बैसै छथि। पंडीजी दुनूकें 
अपन रामनामबला चद्दरे ओढा दइ छथिन। दुनुकें हाथमे 
अरबा चाउर आओर कुश दइ छथिन।) 


लड़िका-लड़िकी पढू- 
मंगलम्‌ भगवान विष्णु, मंगलम्‌ गरूड़ध्वजः 
मंगलम्‌ पुण्डरीकाक्ष मंगलाय तनोऽहरि:। । 


मंगलम्‌..... । 


(पंडीजी तीन बेर ई मंत्र पढ़ा क5 अपना बगलमे राखल 


सिनूरक पुड़ियामे सँ एक चुटकी सिनूर लडिकाक हाथमे 
देलनि।) 


बिआहक मुहुर्त बीति रहल छल। तँए हम एक्केटा मंत्रसँ 
बिआह करा दइ छी | आब सिनूरदान होइए। 

लड़का, लड़िकीक मांगमे सिनूर दियनु। 

(लखन मीनाक मांगमे सिनूर देलनि।) 

आब अपने सभ दुर्वाक्षत दियनु। 

(पंडीजी पैध सबहक हाथमे दुर्वाच्छत देलखिन।) 

मंत्र- ऊँ. आब्रह्मन्‌ ब्राह्मणो ब्रह्मवर्चसौ जायतामाराष्ट्रे राजन्यः 


शूर........ 
सन्तु पूर्णा सन्तु मनोरथा शत्रुणां बुद्धिनाशोस्तु 
मित्राणामुदयस्तव । 


(मंत्रक बाद सभ कियो लडिका-लडिकीकैँ दूर्वाक्षत 


॥3 


मदन- 


मोतीलाल- 


गणेश- 


देलखिन। ) 

लाउ, दुनू समधि दक्षिणा-पाती। सस्तेमे अहाँ सभ निमहि 
गेलौं। 

(दुनू समधि एकावन-एकावन टका दक्षिणा देलखिन।) 

इएह यौ, एक्को किलो रहुक दाम नै। खैर जाउ। 


पंडीजी लड़िकी-लड़िकीके असिरवाद दियनु । 
(लडिका-लडिकी पंडीजीके पएर छूबि प्रणाम करै छथि। 
पंडीजी असिरवाद दइ छथिन।) 

पंडीजी, मोनसँ असिरवाद देबै। 


हँ यौ, दक्षिणे गुणे ने असिरवाद भेटत । 
(सभ कियो जा रहल छथि।) 


पटाक्षेप । 

दृश्य- चारि 


रामलाल- 


लक्ष्मी- 


रामलाल- 


संतोषी- 


रामलाल- 


संतोषी- 


रामलाल- 


संतोषी- 


(स्थान- रामलालक घर | रामलालक दुनू पत्नी लक्ष्मी आ 
संतोषी घरमे हुनका सेवा क5 रहल छथि। लक्ष्मी पक्षमे 
दूगो बेटी-एगो बेटा छन्हि तथा संतोषी पक्षमे एगो बेटी-दूगो 
बेटा छन्हि। छओ भाए-बहिन एक्के पब्लिक स्कूलमे पढ्ए 
गेल छथि।) 


बड़की सभ धिया-पुता नीक जकाँ घरपर पढ़ै-लिखै अछि 
न? हम तँ भिनसर जाइ छी से रातिएमे अबै छी। पेटक 

पूजा तँ बड़ पैघ पूजा छै किने? हम नै पढ़लौं से अखनि 
पछताइ छी। 


छौडाक लक्षण अखनि बड़ नीक देखै छिऐ, अग्रिम जे 
हुअए। हमरा सभकें पढ़ैले कहए नै पढे अछि। 


छोटकी, अहाँ किछु नै बजै छी। 


दुनू गोटे एक्के बेर बाजि देब तँ अहाँ की सुनबै आ की 
बुझबै? 


कोनो तकलीफ अछि की? 


जेकरा अहाँ सन घरबला रहते, तेकरा तकलीफो हेतै आ 
अहुँसँ होशगर बडकी छथि। स्वामी, एगो गप्प पूछी? 


एक्के गो किए, हजार गो पूछिते रहू। 


अहाँ, एहेन चिक्कन घरवालीके रहैत दोसर बिआह किए 
केलिऐ? 


॥5 


रामलाल- 


संतोषी- 


रामलाल- 


संतोषी- 


रामलाल- 


सोनी- 


रामलाल- 


सोनी- 


लक्ष्मी- 


सोनी- 


लक्ष्मी- 


संतोषी- 


बड़कीसँ बेटा होइमे किछु बिलंब देखलिऐ तँए दोसर 
केलिए । 


नै यौ, दोसर गप्प भऽ सके छै। 


हमरा तँ नै बूझल अछि, अहीं बाजू दोसर की भऽ सके 
छै? 


अहाँकें, अहाँकें, अहाँकें, एगोसँ मोन नै भरल। 

बस करू, बस करू, अहाँ तँ लाल बुझक्करि छी। अहाँ तँ 
अंतर्यामी छी। ओना मोनकें जेतए दौगेबै, ओतए दौगतै। 
मन ही देवता, मन ही ईश्वर, 

मन से बड़ा न कोइ। 

मन उजियारा जब जब फैले, 

जग उजियारा होय। । 

(इसकूल पोशाकमे सोनीक प्रवेश ।) 

पापा, पापा, इसकूलक फीस दियौ । 

माएकें कहियौ बुच्ची । 

माए, इसकूलक फीस दहिन। 

केते फीस लगतौ? 

तों नै बुझै छीही छअ गो विद्यार्थीक छअ सए टाका | 
छोटकी, जाउ, दऽ दियौ ग। 

बेस, नेने अबै छी। 


(संतोषी अन्दर जा कऽ छअ सए टाका आनि सोनीकें 
देलनि आ फेर पति सेवामे भीर गेली।) 

रामलाल- छोड़े जाइ जाउ आब। आँगना-घर देखियौ। अहुँ सभकें 
कनी, काज होइ छे | 
(दुनू पत्नी चलि गेली ।) 


पटाक्षेप । 

दृश्य- पाँच 


बलदेव- 


रामलाल- 


बलदेव- 


रामलाल- 


रामलाल- 


बलदेव- 


रामलाल- 


बलदेव- 
रामलाल- 


रमाकान्त- 


(स्थान- रामलालक घर। रमाकान्त मुखियाक संग बलदेब 
वार्ड सदस्यक प्रवेश ।) 


(दलान परसँ) रामलाल, रामलाल भाय | 


(अन्दरेसँ) हैइए एलौं भाय। दलानपर ताबे बैसु। जलखै 
कएल भऽ गेल। 


मुखियोजी एला, कनी जल्दीए एबै। 

तहन तुरन्त एलौं। 

(हाथ-मुँह पोछिते प्रवेश। प्रणाम-पाती कऽ अन्दरसँ दूटा 
कुरसी अनलनि। रमाकान्त आ बलदेब कुरसीपर बैसला | 
मुदा रामलाल ठाढे छथि।) 

मुखियाजी, आइ केम्हर सुरूज उगलै? आइ रामलाल तरि 
गेल सरकार। कहियो सरकार हम केना मन पड़लौं। 


इनरा आवासबला कोनो गप्प छै की? 


गप्प तँ इएह छै। मुदा पहिने कुशल-छेम, तहन ने अगिला 
गप-सप्प। कहू अपन हाल-समाचार | 


अपने सबहक किरपासँ हमर हाल-समाचार बड्ड बढ़ियाँ 
अछि। भाय, अपन हाल-चाल कहू। 


भाय, एकदम दनदनाइ छे । 
आ मुखियाजी दिसका | 


हमरो हाल-चाल बड़ बढ़ियाँ अछि। वएह एलेक्शन नजदीक 
छै तँए पंचायतमे घुमनाइ आवश्यक बुझलौं। संगे-संग 


॥8 


रामलाल- 


रमाकान्त- 


रामलाल- 


बलदेव- 


रमाकान्त- 


रामलाल- 


रमाकान्त- 


रामलाल- 


बलदेव- 


रामलाल- 


अहुँक काज रहए। 

तहन अपने किए एलिएऐ, हमहीं चलि अबितौं। 

देखियौ, जनता जनार्दन होइ छै। पहिने जनता तहन हम | 
जनता मुखियाकें बड़ आशासँ चुनै छै। ओइ आशाक पूर्ति 
केनाइ हमर परम कर्त्तव्य छै। 


अपने महान छिऐ। अपनेक आगू हम की बजबै? 


मुखियाजी, कनी ओकरो ऐठाम जाइक छै। हिनकर काज 
जल्दी कऽ दियनु। 


तहन दऽ दियनु। 
(बलदेव बेगसँ बीस हजार टाका निकालि रामलालकें 
देलखिन। ) 


(पाँच सए टाका निकालि) मुखियाजी, ई अपने रखि 
लियौ । 


नै, ई नै भऽ सकैए। ई अपने रखियौ। हमरा पेट ले 
बहुते फण्ड छै। कहबी छै- ओतबे खाइ जइसँ मॉछमे नै 
ठेकए | 

भगवान, एहेन मुखिया सगतर होइतै। 

रामलाल भाय, जेतए-तेतर सुनै छी अहाँक परिवारक 
सम्बन्धमे। तँ मन हर्षित भऽ जाइए। एहेन सुन्दर ढंगसँ 


परिवार चलेनाइ आइ-काल्हि असंभव अछि। 


सभ भगवानक किरपा छन्हि आ अपन करतब तँ चाहबे 
करी | 


॥9 


रमाकान्त- हमरा लोकनि जाइ छी। जाउ, अहुँ अपन काम-काज 
देखियौ | 
(रमाकान्त आ बलदेवक प्रस्थान) 


रामलाल- धैनवाद बलदेव भाय, धैनवाद मुखियाजी एहिना सभ 
जनतापर खिआल रखबै। 


पटाक्षेप । 

दृश्य- छह 


रामपरी- 


मीना- 


मीना- 


रामपरी- 


मीना- 


रामपरी- 


मीना- 


रामपरी- 


मीना- 


रामपरी- 


(स्थान- लखनक घर। मीना अपन बेटी रामपरी आ बेटा 
कृष्णाक संग बैडमिंटन खेल रहल अछि। 


मम्मी, कसि कऽ मारहीन ने। कॉर्क नै उडे छौ। 


बेसी कसि कऽ नै लगै छै। कम-सँ-कम बौओ जकाँ 
बमकाही ने? 
(मनोजक प्रवेश) 


ओएह, एलौ सरशुआ भाँडेले । 
आबए दहीन ने मम्मी। भायजी छथिन। 


भायजी छथिन। कप्पार छथिन। कॉर्क फूटि जेतौ तँ आनि 
कऽ देतौ? 


मम्मी, भायजी केतएसँ आनि कऽ देतै, तोहीं कह तँ। 
आकि पापा आनि देथिन। 


पापाकें हम जे कहबै, से करथुन। तोहर कहल नै 
करथुन। 


मम्मी, ई गप्प तोहर नीक नै भेलौ आ पापोकें नीक नै 
भेलनि। 


तों पंचेती करैले एलँह की बैडमिंटन खेलैले? खेलबाक छौ 
तँ खेल नै तँ जो एतएसँ। 


तोहीं सभ खेल, हम जाइ छी। 

(खीसिया कऽ रामपरीक प्रस्थान। रामपरीबला बैटसँ मनोज 
बैडमिंटन खेलए लगैत अछि। मीना बैटेसँ ओकरा मारैले 
छुटैत अछि। फेर दुनु माय-पूत बैडमिंटन खेलए लगैत 

कृष्णा- 


मीना- 


कृष्णा- 


मीना- 


संतोष- 


कृष्णा- 


मीना- 


कृष्णा- 


मीना- 


कृष्णा- 


अछि।) 


मम्मी, तोरा दीदी जकाँ खेलल नै होइ छौ। कनी पापाकें 
कहबीन सीखा दइले से नै। 


बौआ, पापा हमरा की सीखेथुन, हमहीं सीखा दइ छिएऐ। 
तेकर माने तों पापासँ जेठ छीही? 


उमरमे भलहिं छोट हएब मुदा अकलमे निश्चिते जेठ । 
(संतोषक प्रवेश) 


हमहूँ. खेलबै कृष्णा। (बैट लऽ कऽ खेलए लगैत अछि। 
झटसँ मीना संतोषक हाथसँ हाथ मोचारि कऽ बैट लऽ 
लैत अछि। टुनकीबला आ मुड़ीमचरूआ कहि बैटसँ मारैले 
दौगैत अछि। संतोष भागि जाइत अछि। ओइपर खीसिया 
कऽ कृष्णा एक बैट मम्मीकें बैसा दैत अछि।) 


तों बड़ खच्चर छें मम्मी। खेलल-तेलल होइ छौ नहियेँ आ 
जमबै छें। अखनि संतोष भायजी रहितै तँ खूम बैडमिंटन 
खेलतौं की नै। 


संतोषबा तोहर भायजी नै छियौ। जेकर छिएऐ से बुझतै। 
तोरा ओकरासँ कोनो मतलब नै। 


किए मम्मी? उहो तँ हमरे पापाक बेटा छिऐ ने? 
मुदा तोहर मम्मीक बेटा नै ने छिऐ | 


बुझबीहीन तँ किए नै हेतै? नै बुझबीहीन तँ हमहूँ तोहर 
दुश्मन छियौ । 


22 


मीना- बकबास नै कर। काल्हि जनमलेँ आ बुढ़बा जकाँ गप्प करे 
छें। सभ बात तों अखनि नै बुझबीहीन। आब काल्हि 
खेलिहेँ चल | 
(बैट-कॉर्क लऽ कऽ मीना-कृष्णाक प्रस्थान ।) 


पटाक्षेप । 

दोसर अंक 

दृश्य- एक 


संतोषी- 


सोनी- 


संतोषी 


सोनी- 


संतोषी- 


सोनी- 


संतोषी- 


सोनी- 


लक्ष्मी- 


(स्थान- रामलालक घर। संतोषी बिस्तरपर पडल 
अछि। पाँच भाय-बहिन इसकूल गेल अछि। मुदा 
सोनी घरेपर अछि सोनीक तबीयत ठीक नै 
अछि।) 


सोनी बुच्ची, कनी देह दबा दिअ तँ? 
हमरा अपने माथ दुखाइए। तँए इसकूलो नै गेलौं। अखनि 


धरि बासिए मुहेँ छी। खैर अहाँ तँ छोटकी माए छी। 
अहाँक अज्ञाक पालन केनाइ हमर परम कर्त्तव्य छी। 


बुच्ची अहाँ बुधियार छी ने। 
(सोनी संतोषीक देह दबाए रहल अछि।) 


छोटकी माए, बड़ भुख लगल-ए, कनी खाइले दिअ। 
हमरा नै हएत। जाउ अपनेसँ ल5 लिअ गऽ। 


एक दिन अहीं कहने छेलिऐ, अपनेसँ खाइले कहियो नै 
लइले। धिया-पुताकॅ घटि जाइ छै। तँए हम अपनेसँ नै 
लेब | 


लिअ वा नै लिअ। हमरा बुते नै हएत देल। अपना देहमे 
करौआ लगल अछि। 


जाइ छिऐ बड़की माएकें कहैले । 

(सोनी, लक्ष्मीकॅ कहैले अन्दर गेली। एमहर संतोषी और 
गबदिआ कऽ पडि रहली। सोनी आ लक्ष्मीक प्रवेश |) 
छोटकी, छोटकी, छोटकी । 

सोनी- 


लक्ष्मी- 


संतोषी- 


लक्ष्मी- 


संतोषी- 


सोनी- 


संतोषी- 


सोनी- 


संतोषी- 


लक्ष्मी- 


संतोषी- 


लक्ष्मी- 


अखने जगले छेलै। तुरन्ते देखही। गै माए सूतल लोक ने 
जगैए, जागल की जगतै। 


(जोरसँ) छोटकी, छोटकी, छोटकी$ ऽ ऽ ऽ। 
(संतोषी फुडफुडा कऽ उठे छथि।) 


की कहलिएऐ दीदी? 
सोनीके अहाँ किए कहलिएऐ, देहमे करौआ लगल अछि? 


हम से कहाँ कहलिऐ। हम अपना दऽ कहलिऐ जे हमरा 
देहमे करौआ लगल अछि की। एतबेपर बुच्ची भागि गेली । 


अपन बेटाक माथपर हाथ रखि कऽ कहबै? 
हम बजबे नै केलिऐ। एतेक आगि किए उठबै छी सोनी। 


आगि तँ अहाँ उठबै छी आ लगबै छी। हमरे माथपर हाथ 
रखि कऽ बाजू तँ। 


हँ यै, साँच बात किएक ने बाजब। आउ, लग आउ। 

बूझि गेलौं अहाँ केते साँच बजै छी। अनकर बेटा-बेटी 
उपरेमे अबै छै आ अपन बड़ कसेब कऽ छै। निर्लज्जी 
नहितन। झूठ बजैत कोनो गत्तरमे लाजो नै होइ छन्हि। 


निर्लज्जी तँ अहाँ छी जे बेटीक पक्ष लऽ कऽ फेफिया कऽ 
उठै छी। 


निर्लज्जी निर्लज्जी करब तँ अखनि झोंटा पकडि कऽ पोटा 
निकालि देब । 

संतोषी- 


रामलाल- 


संतोषी- 


रामलाल- 


लक्ष्मी- 


रामलाल- 


संतोषी- 


रामलाल- 


सोनी- 


रामलाल- 


कनी देखियौ तँ झोंटा पकडि कऽ। 
(रामलालक प्रवेश) 


अहाँ सभ कथीले हल्ला-फसाद करै छी? चुपै जाउ। 
छोटकी, की बात छे? 


दुनू माइ-धीन हमरा कहैए, झोंटा पकड़ि क5 पोटा निकालि 
देब | 


बड़की, अहाँ से किए कहलिऐ? 

हँ हँ, हमरा सींग बढि गेलै तँए दुआरे। ओकरे पुछियौ तँ। 
की बात छै छोटकी? 

ओकरे सभकें पुछियौ । 

की भेलै बुच्ची? 


हमरा माथा दुखाइ छेलए। इसकूलो नै गेलौं। बासिए मुहे 
रही। छोटकी माएकें कहलियनि खाइले दिअ। तँ ओ 
कहलनि, अपनेसँ लऽ लिअ। देहमे करौआ लगल अछि। 
ई बात बड़की माएकें कहलियनि तँ ओ माएसँ लड़ैले तैयार 
छथि । 


हमरा तोरापर बिसवास अछि बुच्ची। तों फूसि नै बाजि 
सके छेँ। हम बात बूझि गेलौं। छोटकी, सोलहन्नी अहाँक 
गलती अछि। बड़कीसँ अहाँ लगती मानू। नै तँ एहेन 
घरवाली हमरा नै चाही। अपन जोगार देखू। जेहने हमर 
परिवारक सुबेवस्थाक चर्चा सौंसे गाम होइ छेलए तेहने 
परिवारक प्रतिष्ठाकें माटिमे मिलबए चाहै छी। तुरन्त सोचि 
कऽ बाजू, की चाहै छी? 

संतोषी- (किछु सोचि कऽ, बडकीक पएर पकड़ि) हमरेसँ गलती 
भेलै। आब गलती कहियो नै हेतै। 


रामलाल- बड़की, आइ माफ कऽ दियनु। आइ दिनसँ गलती नै 
करतै। सदिकाल मीलि कऽ रहै जाइ जाउ। 
“जहाँ सुमति वहाँ सम्पत्ति नाना। 


जहाँ कुमति वहाँ विपति निधाना।” 


पटाक्षेप । 

दृश्य- दू 


लखन- 


मनोज- 


लखन- 


संतोष- 


लखन- 


संतोष- 


लखन- 


मीना- 


लखन- 


मीना- 


(स्थान- लखनक घर। लखन दलानपर बैसल छथि आ 
पारिवारिक स्थितिक सम्बन्धमे सोचि रहल छथि।) 


की करी नै करी, किछु ने फुड़ाइत अछि। बेटी रामपरी 
सेहो ताड जकाँ बढि रहल अछि। आमदनी कम छै आ 
परिवारमे खर्चा बड छे | 

(मनोज आ संतोषक प्रवेश |) 

पापा, बहुते छौंडा सभ इसकूल जाइ छै पढैले। हमहूँ. सभ 
जाएब। हमरो सभके नाम लिखा दिअ ने सरकारी 
इसकूलमे । 

नाम लिखबैमै पाइ लगतै, किताब-कोपीमे पाइ लगतै, टीशन 
पढैमे पाइ लगतै । हमरा ओतेक सकरता नै अछि। हमरा 


बुते नै हेतौ। पहिने पेटक चिन्ता कर | 


पापा, रामपरी आ कृष्णा जे पब्लिक इसकूल जाइ छै से? 
ओकरा सभकें पाइ नै लगै छे? 


से मम्मीसँ पुछही गऽ। पाइ कोनो हम दइ छिएऐ। 
मम्मीकॅ बजा कऽ एतए आनू। कनी अपनेसँ कहबनि। 


जो बजा आन। 
(संतोष शीघ्र मीनाके बजा कऽ अनैत अछि।) 


की कहै छी? 
की कहब। मनोज-संतोष कहैए हमहूँ पढ़ब, से की करबै। 


कप्पार करबै, अंगोरा करबै, धधकलहा करबै। 

लखन- 


मीना- 


मनोज- 


मीना- 


मनोज- 


मीना- 


संतोष- 


मीना- 


एना किए बजै छी? बोलीमे कनियो लसि नै अछि। हरदम 
निशाँमे चूर रहै छी। 


बड फटर-फटर बजै छी। मुँह बन्न करू, नै तँ बूझि 
लिअ। जाउ अहाँ एतएसँ | एकरा सभकैँ हम जवाब दइ 
छिऐ | 

(लखनक प्रस्थान) 

की कहलेँ मनोज? 


मम्मी, हमरो सभके इसकूलमे नाम लिखा दिअ। बहुते 
छौड़ा सभ इसकूल जाइ छै। 


बड़ पढुआ भऽ गेलें तो सभ? बिना ढौएक पढाइ होइ छै, 
की खेनाइ होइ छै? पेट भरै छौ तँए फुड़ाइ छौ। एतएसँ 
अक्खैन भाग। ने तँ बढ़नी देखे छीहीन। कमा कऽ लाई 
तँ खो वा पढ़। नै तँ घर नै टपि सके छें तों सभ। 


मम्मी, हमरा सभकैँ कमाएल हेतै। जनमे के रखतै? 
नै कमाएल हेतौ तँ भीखे मँगिहेँ आ ओम्हरे खडहेँ। 


अपना बेटा-बेटीके पढ़ाबै ले होइए आ हमरा बेरमे की 
होइए? 


भगलेँ सरधुए सभ की? 
(बढ़नी ल5 कऽ मारैले दौगल। संतोष भागि गेल। मनोज 
पकड़ा गेल। “पढुआके सार अछि भगलें एतएसे” कहि 
कहि मनोजकें मीना बढ़नीसँ झँटलक। अन्तमे हाथसँ छूटि 
कऽ कनैत-कनैत भागि गेल ।) 
पढैए। फोकटेमे पढाइ होइ छै। 
(हकमैत-हकमैत) ऊपरेमे अल्हुआ फडे छै। 

पटाक्षेप । 

दृश्य- तीन 


मनोज- 
हरेराम- 


मनोज- 


अनबर- 


मनोज- 


आरती- 


मनोज- 


आरती- 


मनोज- 
संतोष- 


मनोज- 


(स्थान. आन गामक बाट। मनोज कानि रहल अछि। 
संतोष-संतोष चिचिया रहल अछि। बटोही सभसँ पूछि रहल 
अछि। आँखिसँ दहो-बहो नोर जा रहल अछि।) 

हौ बटोही, हमरा संतोषकें देखलहक? 

नै, हम नै देखलियौ। 

(हिचुकि-हिचुकि कऽ कानि) संतोष रौ संतोष। असगरे हम 
केना रहबै रौ संतोष | तों केतए भागि गेलें रौ संतोष। हौ 
बटोही, एगो छौड़ाकें भागैत केतौ देखलहक? 

नै बौआ, नै देखलियौ। के छेलौ तोहर ओ? 


हमरे भाए छेलै। यै काकी, एगो छौड़ाकें देखलिऐ केम्हरो 
भागल जाइत | 


हँ बौीआ, एगो छौड़ा हमरे पाछु-पाछू अबै छेलए। अखने 
केम्हर गेल केम्हर नै। केतेटा छेलए? केहेन कपड़ा-लत्ता 
पहिरने छै? 


नअ-दस बर्खक छै। मलि-ढलि कपड़ा पहिरने छै। 


हँ देखलियौ बौआ। देखहीन गऽ अही सभमे केतौ बौआइत 
हेतौ। तुरन्ते हमरे पाछू-पाछू छेलौ। 


संतोषबा छियँए रौ, संतोषबा ठियँए रौ। 
(अन्दरसँ) हँ, हैइए छी भाइजी। आबै छी। 


केतए छे रौ? जल्दी आ। 

संतोष- 


मनोज- 


संतोष- 


मनोज- 


संतोष- 


मनोज- 


संतोष- 


मनोज- 


संतोष- 


राधा- 


संतोष- 


भूख लगल छल। अही आँगनामे खाइ छेलौं। 
जल्दीए एलौं। 


जल्दी आ। 
(संतोषक प्रवेश ।) 


भायजी यौ भायजी। 


बौआ रौ बौआ। तोरा फकरैत-फकरैत हमरा ठोंठ सुखा 
गेलौ। (दुनू गरदनि मिलैत अछि) 

संतोष, भूख हमरो बड़ लागि गेल छौ। चल, केकरोसँ 
मांगि कऽ खएब | 

भायजी, ई मलिकाइन बड़ नीक लोक छै। एक्के बेर 
कहलियनि जे मलिकाइन किच्छो खाइले दिअ, बड़ भूख 
लगल यऽ तँ कहलनि- आ, खा ले। बेचारी भरि पेट 


खुएलक । एक बेर अहुँले पूछड दिअ 


बौआ, मलिकाइन की सोचथिन जे छौड़ा सभ बड़ लोभी 
अछि | 


भायजी, बेगरता भेलापर गदहोके नाना कहए पडे छै। आ 
ओ तँ मलिकाइन छथिन। 


बेस, पूछहीन। 
(संतोष अन्दर जा क$) 


मलिकाइन, मलिकाइन। 
की कहै छे? 


कहैत तँ लाज होइए। 

राधा- 


संतोष- 


राधा- 


संतोष- 


राधा- 


संतोष- 


राधा- 


संतोष- 


राधा- 


मनोज- 


संतोष- 


राधा- 


मनोज- 


राधा- 


कह ने, की कहए चाहे छें? 

भायजीओ कें बड़ भूख लगल छै। परसुए भिनसर मम्मी 
हमरा दुनु भाँइकें बाढनिसँ झाँटि-झॉँटि कऽ घरसँ भगाए 
देलक | 


बाप नै छथुन? 


बाप ओकरे दिस छै। हमरा सभकें कहैए पहिने पेटक 
चिन्ता कर | 


माए अपन नै छियौ? 

नै, हमर माए मरि गेलै ने तँ पापा दोसर बिआह केलकै। 
भायजीके बजा आनहीन। 

मलिकाइन, दियौ ने, नेने जाइ छिऐ। दूरेपर खा लेतै। 


तों चल। हम नेने अबै छिऐ। 
(संतोष बहराए मनोज लग आएल।) 


की कहलखुन? 


कहलखिन, तों चल। हम नेने अबै छी। 
(राधाक प्रवेश । लोटामे पानि आ थारीमे खेनाइ ल& क$) 


ले बौआ खो। 

(मनोज बैसि कऽ खा रहल अछि।) 
बौआ, नवकी माएकेँ धिया-पुता छौ? 
हँ, दूगो छे- एगो बेटा-एगो बेटी। 
ओकरा सभकें मानै छै की? 

मनोज- हँ हँ, खूम मानै छै। पढ़ेबो-लिखेबो करै छै। हम कहलिएऐ- 
हमहूँ सभ पढ़ब। तइले हमरा बाढ़नियें-बाढ़नियें खूम 
झँटलक आ घरोसँ निकालि देलक । 


राधा- तों खो बौआ। दुनू भाँइ भीखो मांगि कऽ पढ़िहऽ-लिखिहऽ। 
आइ-काल्हि बिनु पढ़ने काज नै चलतह। केहेन-केहेन पढुआ 
तँ घास छिलै छे आ मुरखाहाकें के पूछतै? 
(मनोज खा कऽ थारी धोइ देलक |) 
आब तों सभ जो बौआ। 


(दुनू राधाक पएर छूबि प्रणाम करै छै। राधा दुनूकें 
असिरवाद माथपर हाथ रखि कऽ दइ छथिन।) 


पटाक्षेप । 

दृश्य- चारि 


मनोज- 
संतोष- 


मनोज- 


संतोष- 
मनोज- 
संतोष- 


मनोज- 


रामसेवक- 
संतोष- 
रामसेवक- 


संतोष- 


(आन गामक बाट। बाटमे चलैत-चलैत मनोज आ संतोष 
गप-सप्प करैत अछि। भीख मंगैक योजना बनबैत अछि।) 


हम गेबै तँ ताँ बजबिहें आ तों गबिहेँ तँ हम बजेबौ। 
भायजी, अहाँ की गेबै आ हम की बजेबै? 


दुनू भाँइ अल्ला-रूदल गेबै आ लोटे-छिपली बजेबै। जेना 
मुसहरीमे होइ छेलै। 


लोटा-छिपली केतएसँ आनबै? 

केकरोसँ मांगि लेबै । 

भायजी, एगो कहियौ तँ। 

कहै छिऐ। आ 5555, जतरा बनेलिऐ शारदा मैया आजू गै 
बनाय ऽ ऽ ऽ ऽ ऽ ऽ ऽ। 

भीख मंगैले एलौ, अहीं गाम-घरमे। पढ़ेले कहलिऐ तँ, 
देलक माए निकालि। बढ़नीसँ झाँटि-झाँटि कऽ सतौत 
भगौलक । 

(अल्ला रूदल सूनि लोक सबहक भीड़ भऽ गेलै।) 
(संतोषसँ) बौआ, एगो तोहू कही । 

पाइ देबहक, खाइले देबहक । 


हँ देबौ। 


एगो छिपली आ एगो लोटा देबहक बजबैले? फेरो दऽ 
देबह । 

रामसेवक- 


संतोष- 


संतोष- 


मनोज- 


संतोष- 


मनोज- 


हँ देबौ। आनि दइ छियौ। 
(अन्दर जा कऽ एगो लोटा आ एगो छिपली आनलक आ 
संतोषकें देलक ।) 


भायजी, लिअ छिपली-लोटा आ बजाउ अहाँ। 

(मनोज छिपली-लोटा बजा रहल अछि।) 

सुनै जाइ जाउ माता-पिता, भाए-बहिन सभ । 

आ 5 5 $ $, से किए गै सतौत माता, अपन बेटा-बेटीले 
दुन्‌ भायकें भगोलें । 

दुनु भाड कोन गलती केलिऐ, नाम लिखबए पापाकें 
कहलिए | 

पापापर ओ शासन केलके, डरे पापा जुआ पटकलके । 
अपन बेटाकें इसकूल धरेलकै, हमरा इसकूलक मुँहोँ नै 
देखौलकै । 

तैयो बैमनमा दुनू भाँइकें, पेटोक जोगार नै केलकै यौऽ 5 
| 

(थोपरीक बौछार भऽ गेलै। मुलकिन बिस्कुट-पाइ सेहो 
पड़लै। दुनू भाँइ पाइ बिस्कुट समटि कऽ जाए रहल 
अछि। दर्शकगण सेहो अपन-अपन घर गेल। बाटमे दुनू 
भाय गप-सप्प करैत अछि।) 


भायजी, कतेक भेलै? 


बहुते भेलै बौआ-पच्चीस गोट टाका भेलै आ पाँच डिब्बा 
बिस्कुट भेलै। की सभ करबीहीन पाइकें? 


चलू ने भायजी होटल | खूम मासु-भात खाएब आ कनी- 
मनी दारूओ पीब लेब। 


एहेन गप्प फेर कहियो धोखोसँ नै बजिहेँ। कोन 


परिस्थितिमे लोक पाइ देलकौ, से मोन पारहीन। अबैकालमे 
मलिकाइन की कहने छेलखुन से मोन छौ? 

संतोष- 


मनोज- 


संतोष- 


मनोज- 


संतोष- 


मनोज- 


संतोष- 


मनोज- 


नै भायजी बिसरि गेलिऐ। अहीं कहियौ। 
पढ़े दऽ ऽ ऽ। 


हँ हँ हँ, आब धक्क दऽ मोन पड़ल। दुनू भाँय भीखो मांगि 
कऽ पढ़िहें-लिखिहेँ। आइ-काल्हि बिनु पढ़ने काज नै 
चलतह । 


तब सएह, हमरा लोकनि केना पाइक गलत काज करब? 
गुरो खुद्दीसँ काज चलि जेतै। पहिने पढ़ैक जोगार कर 
बौआ । 


आ रहबै केतए? 


चल ने, केतौ हलुको दाममे ओढ़ना-बिछौना कीनि लेब आ 
कोनो टीशनपर रहब। ओतए इजोतो रहै छै। ओही 
इजोतमे रातिमे पढ़बो करब आ गुजर जोग गीत गाबि 
पाइओ कमाएब । 


भायजी, बड़ चिक्न विचार अछि। चलू, पहिने कोनो 
सरकारी इसकूलमे दुनू भाँइ नाओं लिखा लेब। तहन रहैक 
जोगार करब। सरकारी इसकूलमे पाइ बड़ कम लगतै। 


केतौ जँ मोनसँ पढ़बै तँ चिक्कन फैदा हेतै। 


बेस, चल बौआ। आइ केतौ नाओं लिखाइए लेब। चल। 
(मनोज आ संतोषक प्रस्थान |) 


पटाक्षेप । 

दृश्य- पाँच 


मीना- 


लखन- 


मीना- 


लखन- 


मीना- 


लखन- 


मीना- 


लखन- 


मीना- 


(स्थान- लखनक घर। लखन आ मीना आपसमे गप-सप्प 
क5 रहल अछि। रामपरी आ कृष्णा इसकूल गेल अछि।) 


स्वामी, छौडा सभ माथा खराब कऽ देने छेलए। भने भागि 
गेल। कहै छेलए पढ़ब। बड़ पढुआक सार भऽ गेल 
रहए। अपन दुनू बेटा-बेटीक पढाइ केना होइ छै से हमहीं 
की अहें बुझै छी । 


अहाँ कोनो गलती कहबै रानी। मुदा कहियो-कहियो मोन 
पडि जाइए तँ बुकौर लागि जाइए। 


एकर माने अहाँक धियान ओकरे सभ दिस अछि हमरा 
सभ दिस नै। 


आहिरेबा, ओकरा सभ दिस रहितए तँ ओकरा सभकेँ 
तैकतिऐ ने, खोज-खबरि रखितिऐ ने? 


नै यौ, अहाँ हमरा सभपर धियान नै दइ छी। 
(आइसँ हमरा अहाँक कोनो मतलब नै।) 


(रूसि रहैत अछि।) 


अहाँ खातीर हम दुगो बेटा-तियागलौं आ तैयो उनटे मुँह 
फुलेने छी। 


ओइ दुनू चकेठबाक नाओं नै लिअ। नै तँ बात केनादन 
भऽ जाएत | 


संतोषबा मनोजबाक नाओं आब नै लेब। सएह ने और की? 


हमरा टोकि नै सके छी। हमर बेटा-बेटी मेघसँ ढब सन 
खसलै की। 

लखन- 


मीना- 


रामपरी- 


लखन- 


रामपरी- 


लखन- 


रामपरी- 


हे हे, पएर पकडै छी, दाढ़ी पकड़ै छी। 

(छुलकि-छुलकि मीना भागि रहल अछि। लखन आगाँ-पाछाँ 
करैत खुशामद करैत अछि। मुदा ओ लखनसँ बजा-भुकी 
बन्न केने अछि।) 

हे हे, लोक सभ की कहतै? लखना बहुरागी भऽ गेल। 
लाउ जाँति दइ छी। ऐ बीचमे अहाँ बड़ मेहनतिबला काज 
केलौं। मीना कृष्णा आ रामपरीक खातिर हम जान दइले 
तैयार छी। अहाँ सन सुन्नरि दुनियाँमे के छै? हेमा मालीन 
अहाँक तरबो जकाँ नै छै। लाउ पएर रानी, कनी जाति 
दइ छी। हे हे, कान-नाक पकड़े छी। अहाँक कहल नै 
काटब | 

(मीना पएर बढ़ाए देलनि। लखन ओकरा जाति रहल 
अछि।) 


देखबै, दुनु भाए-बहिन नाम करतै। कोनो सरकारी 
इसकूलमे पढ़े छै की। पब्लिक इसकूलमे, पब्लिक 
इसकूलमे । 

(रामपरीक प्रवेश) 

पापा, मम्मीकें की भऽ गेलै? 

किच्छो नै। थाकि गेल छेलखुन मम्मी । 


हम जाति देतिऐ। अहाँ किए हरान भेलौं। लोक बुझतै तँ 
की कहतै? 


की कहते बुच्ची? कहियो गड़ीपर नाउ तँ कहियो नाउपर 
गड़ी। बुच्ची, अहाँ अखने इसकूलसँ किए चलि एलिऐ? 


पापा, कृष्णो चलि आएल। नुकाएल अछि। इसकूलमे हेड 


सर खूम मारलखिन। परीक्षामे सभ विषयमे लड्डूए नंबर 
एलै ओकरा । 

मीना- 


रामपरी- 


मीना- 


रामपरी- 


मीना- 


तहन हेड सर पढेलखिन की? काल्हिसँ ताँ सभ इसकूल 
बन्न कर। ऐसँ बढियाँ मुरूखे | 


हेड सर पढ़ेलखिन नै तँ आन सभ विद्यार्थीक रिजल्ट 
बढ़ियाँ किए होइ छै। हमहूँ बढियाँ जकाँ पास छी। चलए 


नै आबए तँ आँगने टेढ़। 


कहि देलियौ। काल्हिसँ ओइ इसकूल नै जेबाक छौ। 
सरकारी इसकूल जइहें। ओतइ नाओं लिखा देबौ। 


बेस जएह कहबीन सएह ने करबै। मुदा। 


मुदा, तुदा हम किच्छो नै बुझै छिऐ। जे कहे छियौ से 
कर | बुझलेँ। 


पटाक्षेप । 

दृश्य- छह 


रामसेवक- 


संतोष- 


रामसेवक- 


मनोज- 


संतोष- 


रामसेवक- 


मनोज- 


(स्थान- रेलबे स्टेशन | मनोजकें बामा हाथ कटल छै आ 
संतोषके दुनू आँखि गायब छै। संतोष मनोजक कनहा 
पकडि प्लेटफॉर्मपर घूमि रहल छै। तखने अटैची लऽ कऽ 
राम सेवकक प्रवेश। राम सेवक टकटकी लगा कऽ दुनूकें 
देखि रहल अछि। मुदा चिन्हैत नै अछि।) 


बौआ सभ, हमरा चिन्है छीही? 


हँ हौ, किए नै चिन्हबह। चिन्हल लोक केतौ अनचिन्हार 
होइ छै। बाजबसँ हम बूझि गेलियऽ। तोहीं ने हमरा 
छिपली-लोटा आनि देने छेलहक आ गानापर पाइओ देने 
छेलहक । 


हँ हँ हँ बौआ। तोरा दुनू भाँइकें एना किए भऽ गेलौ? 
पहिने केहेन बढ़ियाँ छेलें | 


दुनू भाय इसकूलसँ बससँ टूरपर जाइ छेलिऐ। ड्राइबरकें 
ऑभरटेक करैमे संतुलन नै रहलै। बस पलटी मारि 
देलक । छह-सात गो मरबो केलै। धनि हेड सर जे हमहूँ 
सभ जीलौं। बेचारा अपना दिससँ खरचा कऽ जी-जान 
लगा देलखिन । 


दूगो स्पोर्ट डेथ भेलै। दूगो हॉस्पीटल पहुँचैत-पहुँचैत दम 
तोडि देलकै। तीन गो हॉस्पीटलमे दू दिनका बाद दम 
तोडि देलक | 

तों सभ आब ठीक छे ने? 


हँ अहाँ सबहक पएरक दुआसँ आब हमरा सभ विकलांगो 
भऽ कऽ ठीक छी। अहाँ केतए जाइ छिऐ काका? 


थ्‌ 


रामसेवक- 


संतोष- 


मनोज- 


संतोष- 


मनोज- 


संतोष- 


कनी दिल्ली जाइ छिऐ बौआ। हमर छोटका बौआ दिल्लीएमे 
पढ़े छै। ओकर तबीयत खराब छै | सएह अबैले फोन केने 
रहए। बौआ, हम जाइ छियौ। हमर गाड़ी अबै छै। 

(दुनू भाँइ पएर छूबि प्रणाम केलक ।) 

राम सेवक असिरवाद दऽ प्रस्थान।) 


भायजी, अहाँकें इसकूलक बेर भऽ गेल हएत ने? 


हँ हँ लेटे भऽ रहल अछि। वएह भेँट गेलखिन। गप- 
सप्पमे टेम लगि गेल। 


जाउ, अहाँ इसकूल। बेसी लेट हएत तँ सर मारता | 


अहाँ ठीकसँ रहब। बेसी एम्हर-ओम्हर नै करब। स्टेशनपर 
चोर-उचक्का बड़ रहै छै | छिपलीओ-लोटो पार कऽ देत | 


हम लगे-पासमे घुमबै आ जेतए जेबै झोरा लटकेने जेबै आ 
लटकेने रहबै। जाउ अहाँ, लेट होइए। 

(मनोज बस्ता लऽ कऽ प्रस्थान) 

पढ़े तँ हमहूँ. छेलौं। पढ़ैओक मोन होइए। मुदा भगवानक 
इएह मर्जी छेलनि तँ हम की कऽ सके छी? पढ़ि सके छी 
मुदा। खैर हमरा नै पढ़ल हएत तँ कोनो बात नै। मुदा 
जेना-तेना भाइजीकॅ अबस्स पढ़ाएब। आगू भगवानक 
किरपा । 

(प्लेट्फॉर्मपर एकठाम बैसि कऽ झोरासँ छिपली-लोटा 
निकालि आ झोरा कनहापर लटका अल्ला-रूदल गेबाक 
तैयारी केलक।) 


() आ 5 ऽ ऽ ऽ, जतरा बनेलिऐ बाबू भैया 
भीख मंगैले आइ। टका-दू टकासँ किनको, किछु नै 
बिगरतै यौऽऽऽ । 
करमक फल सभकेँ भेटे छे, 
भलाइक बदला भलाइ भेटै छै। 
मुट्ठी बान्हि सभ कियो अबै छे, 

हाथ पसारि सभकेँ जेनाइ छै। 
तैयो नै दाइ-माइकें दया अबै छै आइऽ ऽ $। 


(दर्शक-श्रोताक भीड पाइ बरसा रहल छै। संतोष 
मस्तीमे गाबि रहल छै।) 


(2) कोन कुकर्म केलिऐ हम, बाबू भैया दाइ-माइ। जेकर 
फल आइ भोगै छी यौऽ ऽ ऽ। 
सतौत माए घरसँ भगौलकै, बाप पित्ती भऽ घूमि नै 
तकलकै । 
दसे-बारहमे दुनूकें भगौलके, 
भरि पेट खाइले नै देलकै । 
पढ़ैले बढ़नीसँ झँटलकै, 
अपनाक खूब पढ़ौलकै । 
भीख मांगि दुनू पढे छेलौं, 
बस पलटीमे विकलांग भेलौं 
आन्हर भऽ नै पढ़ि सकलां, 
भायजीके इसकूल पठेलौं 
अनाथक नाथ अहीं सभ 
दुखियाकें उबारबै यौऽ 5 ऽ ऽ। 


(थोपरीक बौछार भेल। पाइक ढेर लागि गेलै। पाइ 
समटि संतोष अपन जगहपर आबि गेल। सभकें प्रणाम 


कऽ संतोषक प्रस्थान।) 


पटाक्षेप । 

तेसर अंक 

दृश्य- एक 


मीना- 


लखन- 


मीना- 


लखन- 


मीना- 


लखन- 


मीना- 


लखन- 


मीना- 


लखन- 


(लखनक घर। लखन आँगन बहारि रहल छथि। मीना 
खटियापर पड़ल-पड़ल हुनका देखि रहल छथि।) 


कनी हाथ बैसा क5 बहारब। खर-पात ओहिना छूटि 
जाइए। 


हमरा जहिना हएत तहिना ने बहारब | 


खाली तीन मन भातक गोला खाइमे होइए। होउ, हबर- 
हबर आँगना बहारू। वर्तनो ओहिना छै। 


ताबे अहाँ वर्तनो माँजि लेब से नै। 

किए अहाँक देहमे करौआ लगल अछि। हम आइ किच्छो 
ने करब। आइ हम भरि दिन बैस-सुति कऽ खुशी 
मनाएब | 

कथीक खुशी? 

आइ दुनू भाए-बहिनक मैट्रिकक रिजल्ट निकलैबला छे | 
दुनू बुझैले इसकूल गेल अछि। ओना दुनू बढियाँ नम्बरसँ 


फस्ट हेब्बे करतै। ई हमर दाबा अछि। 


पानिमे मछरी, नअ-नअ कुटिया बखरा। रिजल्ट अपना 
हाथमे अछि जे दाबा करै छी। 


अपन हाथमे नै अछि तइसँ की। हमर बेटा फस्ट 
डिबिजनसँ पास करबे करत । 


खैर अहाँसँ के जीतत? 

मीना- 


लखन- 


मीना- 


लखन- 


रामपरी- 


लखन- 


रामपरी- 


लखन- 


मीना- 


कृष्णा- 


मीना- 


रामपरी- 


तहन किए मुँह लगबै छी? जाउ, वर्तन-बासन आनि लिअ | 
एत्तै माजि लिअ। खेनाइओक बड़ बेर भऽ गेलैए। 

(लखन अन्दरसँ वर्तन-बासन आनि माँजि रहल अछि।) 
अखनि तक बौआ सभ नै आएल? 

जे काज करए गेलै से कए कऽ ने आएत। ओना अबिते 
हएत। ताबे हम सुतै छी। 

(कनैत-खिजैत कृष्णा आ रामपरीक प्रवेश।) 

किए कनै छह बौआ? किए कनै छी बुच्ची? 
(हिचकि-हिचकि कऽ) हम एक नंबर ले फाइल भऽ गेलिऐ। 


आ बौआ? 


बौआकें तँ और कनीयें नंबर छै। 
हमरोसँ दस नंबर कम छै। 


जाउ, दुनू भाए-बहिन, मम्मीकें कहियनु। बड़ दाबा करैत 
छेली | 

(कनैत-कनैत दुनू मीना लग पहुँचल। मीना फुडफुडा कऽ 
उठली ।) 

किए कनै जाइ छें तों सभ? 

दुनु भाए-बहिन फाइल भऽ गेलियौ। 


इसकूलमे कए गो फाइल भेलै? 


तीन सए विद्यार्थीमे दूगो। उहो हमहीं दुनू भाए-बहिन। 

मीना- 


रामपरी- 


मीना- 


रामपरी- 


मीना- 


रामपरी- 


कृष्णा- 


लखन- 


मीना- 


ओ, बूझि गेलिऐ। मस्टरबा कोनो चक्कर-चालि लगौने 
हएत । 


नै मम्मी, सरक कोनो चक्कर-चालि नै भऽ सके छै। हमरे 
सबहक गलती हेतै। 


जखनि तोरे सबहक गलती हेतै तखनि आइ अखनिसँ तों 
सभ किताब-कोपी छुइ नै सके छें। सोचे छेलौं बेटा-बेटीकें 
इसपी. कलक्टर बनाएब। जो रामपरी किताब कोपी नेने 
आ। डाहि दइ छिऐ। ओते पाइमे केते जमीन कीनने 
रहितौं? तोरा सभकेँ पढ़ाबैमे कंगाल भऽ गेलौं। अखनि 
किताब-कोपी ला, सभटाकें डाहि दइ छियौ । 


एगो मौका और दहीन मम्मी । 


मौका-तौका हम नै बुझै छिऐ। तोरा सबहक खातिर हम 
बीकि गेलौं। जो आब तों सभ मुरूखे रह। हमरा नै 
पढ़ेबाक-लिखेबाक अछि। हमरा सामनेसँ भागै जाइ-जो | 
(दुनू भाए-बहिन मम्मीक पएर पकड़ि लैत अछि।) 


मम्मी, एकटा मौका और दहीन। 


मम्मी, एगो मौका और दहीन। 
कहै जाइए तँ एगो मौका और दियौ। असफलते 
सफलताक जननी अछि। 


हमरा नै सीखाउ। हम अपने बड़ सीखने छी। केहेन 
केहेन गेल्ला तँ मोछबला एल्ला आ मॉछबला गेल्ला तँ 
निमोच्छा एल्ला। अपन काज करू अहाँ। पएर छोडे जाइ 
जो। मौका हम नै बुझै छिएऐ। 

(कृष्णा आ रामपरी पएर नै छोड़े छै। मीना जबरदस्ती 
लगमे राखल ठेंगासँ दुनूकें मारि-मारि कऽ भगबै छै।) 

सभसँ घटिया काज पढ़ेनाइ-लिखेनाइ अछि। एहनो सडल 
काज कियो करए? 
पटाक्षेप । 

दृश्य- दू 


रामलाल- 


लक्ष्मी- 


रामलाल- 


संतोषी- 


रामलाल- 


संतोषी- 


रामलाल- 


(स्थान- रामलालक घर। लक्ष्मी, संतोषी, सोनी, मोनी, 
पप्पू, रानी, अमर आ सुमन रामलालक संग प्रसन्न मुद्रामे 
बैसल छथि दलानपर। सभ एक दोसरकें चकलेट खोआ 
रहल अछि। सोनी-मोनीक रिजल्टक खुशीमे ।) 


हमर सोनी बेटी अपन इसकूलमे स्टूड फस्ट आ मोनी 
स्टूड सकेण्ड केली। एहेन सुन्दर रिजल्ट पाबि हम अति 
प्रसन्न छी। आ बड़की अहाँ? 


रिजल्टक खुशीमे हमरा मोन होइए दारू पीबितौं। मुदा 
लोक की कहत? 


छोटकी अहाँ? 


हमहूँ बहुत प्रसन्न छी। हमरा मोन होइए जे हमहूँ, पढ़ितौ 
आ एहने रिजल्ट अनितौं। बड़ नाम होइतए। 


ई तँ आब संभव नै अछि। धिया-पुताक सम्बन्धमे अपन 
विचार दिअ | 


हमर इएह विचार जे जेतेक संभव हुअए, सभ धिया-पुताकें 
मनसँ पढ़ाउ आ काबिल बनाउ। विद्या सभसँ पैघ धन 
छी। ई स्थायी सम्पति छी। 


अहाँक विचार अति उत्तम अछि। हमरा बेसी पढ़ाएल तँ नै 
हएत मुदा जेतए तक हएत तइमे पएर पाछू नै करब। 
मरितो दम तक हिम्मत नै हारब। सुने जाइ-जाउ बौआ- 
बुच्ची सभ। अहाँ सभ खूम मनसँ पढु। खर्चा जे हेतै से 
हम जेना-तेना पुराएब | 


सभ धिया-पुता- जी पापा, हम सभ खूम मनसँ पढ़ब आ 
बड़का हाकिम बनब । 

दृश्य- तीन 


संतोष- 


मनोज- 


संतोष- 


मनोज- 


पटाक्षेप । 


(स्थान- रेलबे स्टेशन। संतोष अल्ला-रूदल गाबैक तैयारी 
कऽ रहल अछि।) 


बारह बजे रातिमे भाइजी आएल रहथि, ओ कहलनि- 
“बौआ, हम आइ.ए.सए.क परीक्षामे स्टूड फर्स्ट केलौं। आब 
हम कलक्टर बनब। हम ट्रेनिंगे जा रहल छी। तों 
ठीकसँ रहिह5। हम जल्‌दीए आएब।” 

आ भवानक महिना, अगम-अथाह छै यौ5 ऽ ऽ ऽ। 

तन मन धनसँ श्रम करू, सफलता भेटबे करत | 

अहींसँ भीख मांगि भाइजीके पढ़ौलिऐ। अहींक असिरवादसँ, 
कलक्टर बनेलिऐ। तैयो बाप-पीत्ती भऽ, हुलकीओ नै देलक 
यौ ऽ ऽ ऽ। 

(नीक बेक्तीत्वमे मनोजक प्रवेश ।) 


संतोष गीत गेनाइ बन्न कऽ देलक। मनोज सभकें दहिने 
हाथसँ प्रणाम करै छथि। 


बौआ संतोष, नीक छी ने? 


भाइजी एलौं। 
(पएर छूबि प्रणाम क$) 
हम पूर्ण कुशल छी। अपने नीकेना एलौ ने? 


हुँ बौआ, हम बढ़ियाँ जकाँ एलौं ट्रेनिंग बड़ नीकसँ केलौं। 
परम आदरणीय, 
माए-बाप, भाय-बहिन । 
मनोजक हार्दिक प्रणाम । 
अपने सबहक असिरवादसँ हम आइ आंँध्रप्रदेशक कलक्टर 
बनि ज्वाइन करए जा रहल छी। एकटा भीखमंगाकें 
अपनेक टाका-दू टाका तारि देलक। तइले अपने सभकें 
हार्दिक घैनवाद | 

संतोष- 


हमरा कलक्टर बनेबाक मूल श्रेय हमर परम प्रिय अनुज 
संतोषकें जा रहल छन्हि | 

आइक बाद हमर संतोष अपने सभकेँ सेवा नै कऽ 
सकता। हिनका अपने संग नेने जा रहल छियनि। हमरा 
लेल ई की की ने केला। हम हिनकर संग आब केना 
छोड़ि देबनि। हम आजीवन हिनकर आभारी रहबनि। 

अंतमे, यएह कहब जे हमरा सबहक गलतीकें क्षमा करब। 
धैनवाद । 


हम अपने सबहक संग घूलि-मिल गेल रही। एतएसँ 
टसकबाक मोन नै होइए। मुदा भाइजीक आदेशकें केना 
ठोकरा सकै छी? जाइए पडत | क्षमाप्रार्थी संतोषक दिससँ 
समस्त दर्शक वृंदके कोटि-कोटि धैनवाद । 


(मनोजक संग झोरा-झपटी ल$ कऽ संतोषक प्रस्थान |) 


पटाक्षेप । 

दृश्य- चारिम 


(स्थान- कलक्टरक आवास | सिपाही वीरभद्र गेटपर ठाढ़ 
छथि। संतोष डेरापर अछि। मनोज ऑफिस गेल छथि। 
दीन-हीन अवस्थामे रामलालक प्रवेश ।) 


वीरभद्र- का बात हाउ? 

रामलाल- सरकार, कनी हाकिमसँ भेंट केनाइ आवश्यक छै। 

वीरभद्र- हाकिम अभी न हाउ। जा कल अबिहऽ। 

रामलाल- डेरापर कियो छथिन्ह सरकार? 

वीरभद्र- हूँ, हुनकर भाए। 

रामलाल- हुनकोसँ भऽ सकै अछि। कथा-कुटमैतीक सम्बन्धमे गप- 
सप्प छे | 

वीरभद्र- अच्छा आबह। 


(रामलाल अन्दर जा क5 संतोष लग बैसि गप-सप्प शुरू 
केलनि।) 


रामलाल- सर प्रणाम, हम ठहरलौं एगो अति निर्धन बेकती। बड़ 
आशासँ हम अपने लग पहुँचबाक दुस्साहस केलौं। 


संतोष- कहू की बात? 
रामलाल- सर, हमरा तीनटा बेटी अछि। ओइमे पहिल बेटीक बिआह 
लेल अपने ओइठाम पहुँचलौं हेन | कलक्टर साहैबक हाथ 


अपना बुच्ची ले मांगए एलौं अछि। 
सर एगो गरीबोकें तारीयौ? 

संतोष- 


रामलाल- 


संतोष- 


रामलाल- 


संतोष- 


रामलाल- 


संतोष- 


रामलाल- 


संतोष- 


गरीबक सम्बन्धमे हमरा अपने किछु नै कहियौ श्रीमान्‌। 
बायोडाटा आ लडिकीक फोटो अपने अनने छी? 


हँ सर, अनने छी। इएह लिअ। 


(झोरासँ निकालि कऽ सर्टिफिकेट आ फोटो संतोषकें 
देलनि।) 


श्रीमान्‌, लड़िकी केहेन छथि? 
अपन मुँहसँ अपन बड़ाइ ठीक नै। ओना अछि। 


हम बायोडाटा कलक्टर साहैबकें देखा देबनि। हुनकर जे 
जेना विचार होन्हि। 


हम काल्हि फेर आएब सर। सर, हमरा बिन्दुपर 
सकारात्मक ढंगसँ सोचबाक प्रयास अबस्स करबै। 


ईश्वरक इच्छापर छोड़ि दियनु। 
धैनवाद सर। जय रामजी की। 
जय रामजी की। 

(रामलालक प्रस्थान |) 


पटाक्षेप । 

दृश्य- पाँच 


मनोज- 


संतोष- 


मनोज- 


संतोष- 


मनोज- 


(स्थान- कलक्टरक आवास | दुनू भाँइ संतोष आ मनोज 
बिआहक सम्बन्धमे गप-सप्प कऽ रहल छथि।) 


बौआ, काल्हि ऑफिसमे बैसल रही तँ बिआहक लेल एकटा 
ऑफर आएल। लड़की एस.पी. छै। अहाँक सोच 
सकारात्मक अछि। तँए अपनेक सलाह हमरा सिरोधार्य 
हएत । 


अपने श्रेष्ठ छिऐ आ आइ.ए.एस. ऑफिसर सेहो छिऐ। 
अहाँकें हम की सलाह दऽ सके छी? ओना अहाँक 
अनुपस्थितिमे काल्हि एगो गरीब पहुँचल छेलथि। हुनक 
जिज्ञासा आ साहसेकें धैनवाद दइ छियनि। बायोडाटा सभ 
आ फोटो दऽ गेला आ कहलनि जे कलक्टर साहेबकें देखा 
देबनि। हम काल्हि फेर आबै छी। 

ओ आइए एता। देखियौ हुनकर बायोडाटा आ फोटो। 


(संतोष मनोजके बायोडाटा आ फोटो देलनि। मनोज गौरसँ 
देखि रहल छथि।) 


बौआ, अहाँक की विचार? ओना डेकोमेन्ट्स तँ सभ तरहेँ 
नीक छै। 


यदि डेकोमेन्ट्स अहाँकें पूर्ण रूपेन नीक लगैए तँ ई बिआह 
कएल जा सकैए। गरीब ने गरीबक दुःख बुझतै भायजी। 
वानर जानए आदीक स्वाद | 


बौआ, अहीं कहू, की निर्णए लेल जाए? एक दिस एस.पी. 


लड़की आ दोसर दिस साधारण बी.ए. पास लडिकी सेहो 
गरीब । 

संतोष- 


मनोज- 


रामलाल- 


संतोष- 


रामलाल- 


संतोष- 


रामलाल- 


संतोष- 


हमरा विचारसँ बी.ए. पास लडिकी अपनाएल जाए। कारण 
ओ जिनगी भरि प्रतिष्ठा दैत रहतीह। 


बौआ, अहाँक विचारके हम कहियो काटि नै सके छी। 
कारण हमरा लेल अधलाह अहाँ किन्नहु नै सोचि सके 
छी। अहाँक जे जेना विचार हएत से हमरा मान्य अछि। 
हमरा ऑफिसक टाइम भऽ गेल। हम ऑफिस जा रहल 
छी। 

(मनोजक प्रस्थान आ रामलालक प्रवेश । ) 


प्रणाम सर । 

प्रणाम-प्रणाम । आउ बैसल जाउ | 

(संतोष आ रामलाल बैसि कऽ गप-सप्प कऽ रहल छथि।) 
सर, हम अपन समैपर उपस्थित छी। अपनेक जे आज्ञा? 


अपने श्रेष्ठ छिऐ आ कर्मठ सेहो छिऐ। अपनेक आज्ञाक 
पालन अबस्स हेतै। अहाँक प्रस्ताव हमरा लोकनिकें मान्य 
अछि। 


सर, सचमुच अपने महान छिऐ। एहेन सुन्दर विचार आ 
निर्णए लेल अपने सभकें हमर हार्दिक धैनवाद। तहन की 
केना अगिला आज्ञा होइ छै सर। 


श्रीमान्‌, अपने गरीब छिऐ आ भाइजी के सेहो समैक बड़ 
बेसी अभाव रहै छन्हि। तँए काल्हिए काली-मंदिरमे आबि 
बिआह कार्यक्रम संपन्न कऽ लिअ। पाइ-कौड़ी जे किछु 
खरच हेतै दुनू दिसक से हमर। जाउ, अपने सभ काल्हि 
काली मंदिरक प्रांगणमे एगारह बजे पहुँच जाएब। तखने 
हमहूँ. सभ पहुँच जाएब । 

बिआह एक बजे हएत। बेसी लाम-काफ नै हेतै। 

रामलाल- बेस, तँ हम जा रहल छी। जय रामजी की। 


संतोष- जय रामजी की। 
(रामलालक प्रस्थान |) 


पटाक्षेप । 

दृश्य- छह 


हरिनंदन- 


रामलाल- 


हरिनंदन- 


रामलाल- 


हरिनंदन- 


(स्थान- काली मंदिर । पुजारी हरिनन्दन पूजामे लीन छथि। 
रामलाल, लक्ष्मी, सोनी, मोनी, पप्पु, संतोषी, रानी, अमर आ 
सुमनक प्रवेश ।) 

सभ कियो सजल-सजल अछि। तुरन्त मनोज, संतोष, 
वीरभद्र, स्टेनो अमन, आ नौकर चन्दन बरियातीक रूमे 
प्रवेश | दुनू पक्षसँ नमस्कार-पाती भेल। सभ कियो 
कुरसीपर बैसला। परिछन भेल | लडिका-लडिकी मंदिरक 
सामने लगल विशेष कुरसी-टेबूलपर बैसलथि। पुजारी पूजा 
कऽ आबि कुरसीपर बैसला |) 


रामलाल बाबू, जलखैओक जोगार छै की? 

हँ हँ, अबस्स छै। 

तहन जल्दी चलाउ। फेर बिआह-दान सेहो ने छै। 

जे आज्ञा होइ पंडीजी। बौआ पप्पु, नश्ता-पानि चलाउ । 


(पप्पु, अमर आ सुमन नश्ता-पानि चला रहल अछि। 
नश्ता क$ सभ कियो अपन-अपन जगहपर बैसलथि।) 


चलू लडिका-लडिकी मंदिरमे | 


(लडिका-लडिकी मंदिरमे गेलथि। पंडीजी कंबलपर आ 
लडिका-लड़िकी कुशक चटाइपर बैसलथि। दुनूक हाथमे 
कुश दऽ पंडीजी मंत्र पढ़ा रहल छथि।) 


पढ़े जाइ जाउ- 
ऊँ यज्ञोपवीतम्‌ परमं पवित्रं प्रजा पतेर यत सहजं 
पुरस्तात्‌। आयुष्यमग्रयं प्रतिमृन्च शुभ्रं यज्ञोपवीतम्‌ 
बलमस्तुतेजः । । 

मनोज+सोनी- 


हरिनंदन- 


हरिनंदन- 


रामलाल- 


हरिनंदन- 


अमन- 


हरिनंदन- 


१८0 


ऊँ यज्ञोपवीतम्‌ परमं पवित्रै प्रजा पतेर्‌ यत सहजं 
पुरस्तात्‌। आयुष्यमग्रयं प्रतिमृन्च शुभ्रं यज्ञोपवीतम्‌ 
बलमस्तुतेजः । । 


चलू आब जयमाला हएत। 


(लडिका-लडिकी जयमाला लेल बैसलथि। मोनी और रानी 
जयमाला करौलनि।) 


आब दुर्वाक्षत हएत। पहिने दक्षिणा लाउ। 
दक्षिणा आगू-पाछू भेटबे करत। किए हर-बराइ छी पंडीजी? 


बिआहे कालमे हमर कनियाँ सप्पत देने छथिन जे पहिने 
दक्षिणा तब दुर्वाक्षत । 


दक्षिणा लिअ, काज आगू बढाउ | 
हँ, ई भेल मरदबला गप। लाउ | 
(अमन एक सए एक टाका दक्षिणा देलनि।) 


दर्वाक्षतक बाद अपने सभ मैयाकें प्रणाम कऽ जल्दी प्रस्थान 
करबै। पंडीजी पैघकें अक्षत देलनि।) 


ऊँ आब्ञह्न ब्राह्नणे............... मित्राणमुदयस्तव । 
(पैघ जन लड़िका-लड़िकीकें दुर्वाक्ष दऽ सभ कियो मैयाकें 
प्रणाम करै छथि। फेर सभ कियो नमस्कार-पाती कऽ 


प्रस्थान करै छथि।) 


पटाक्षेप । 

दृश्य- सात 


मीना- 


लखन- 


मीना- 


लखन- 


मीना- 


लखन- 


मीना- 


लखन- 


(स्थान- लखनक घर | अस्वस्थ अवस्थामे मीना चिन्तामग्न 
अछि।) 


हे भगवान, ऐ सँ बढ़ियाँ हमरा लऽ चलू। दुनियाँमे केकरो 
कियो नै। कोन बेमारी ऐ देहमे पसि गेल से नै कहि। 
इलाजो कराएब से आब खेतो-पथार नै रहल सभटा बीकि 
गेल। आब डीहेटा बँचल अछि। बेटा बेटी नै पढ़लक। 
दुनू नरहेर जकाँ बौआइए। बेटी जुआन भेल जा रहल 
अछि । ओकर बिआह-दानक चिन्ता सेहो सता रहल अछि। 
एगो कमाइबला की करत? सेहो हमरे बेमारीक चक्करमे 
फॅसल रहैत अछि | 


(लखनक प्रवेश) 

रानी, मोन बेसी खराब अछि की? 

हँ बड बेसी खराब अछि। जीअब की नै से नै, कहि। 

यै, सम्पति किए रहै छै? डीह अछि ने। डीह भरना रखि 
दइ छिऐ। ओइसँ इलाज कराए लिअ। जीअब तहन ने 
भोगब। 

लोक की कहत जे डीहो बहुगे लगा देलक । 

हम अप्पन करतब करब। 

बेस, अहाँक जे विचार | 

जाधरि अहाँक घटमे परान रहत, ताधरि हम अपन 
प्रतिकार नै छोडब। कारण हम अहाँक हाथ पकड़ने छी। 


आइ उ बेटा सभ रहितए तँ किछु उस्साहसक आशा 
करितौं । 

मीना- के बेटा सभ? 
लखन- मनोज आ संतोष। 


मीना- ओकर नाम नै लिअ। नै तँ हम अहु दशापर जहर-माहूर 
खा लेब आ सभकें जहल खटाएब | 

लखन- एहेन बात छै तँ हम ओकरा सबहक नाम नै लेब। सएह 
ने? मुदा जहर-माहूर खा लेब तँ ओकर स्वादो तँ अहीकें 
भेटत आ नयन सुख केते हएत सेहो कनी सोचि लियौ। 
अपनाके बड़ बेसी बुझनाइ सेहो बड़ खराब होइ छै। आबो 
अपन ई बुझनाइपर नियंत्रण राखू । अन्यथा अप्पन बुझू। 


पटाक्षेप । 

दृश्य- आठ 


सोनी- 


मनोज- 


सोनी- 


मनोज- 


सोनी- 


मनोज- 


सोनी- 


मनोज- 


सोनी- 


संतोष- 


(स्थान- कलक्टरक आवास। आवासपर मनोज, 
संतोष, सोनी आ वीरभद्र छथि। वीरभद्र वर्दीमे 
छथि और तीनू साधारण पोशाकमे छथि।) 


स्वामी, हम अति प्रसन्न छी। मुदा एतए तीनटा चीजक 
कमी देखा पडि रहल अछि। 


बाजू प्रिय, उ तीन गो कोन चीज अछि? 
सासु, ससुर आ ननदि। 


प्रिय, अहाँकें कोनो चीजक कमी नै अछि। मुदा एतए नै, 
अपन गाममे । 


तहन एक्को दिन ले गाम चलल जाए | प्राणप्रिय हुनको 
सभकेँ दर्शन तँ कऽ लेब। 


मुदा एगो खेद अछि जे कहैमे लाज होइए । 
कहबै नै तँ बुझबै केना? 


इहए जे हमर अप्पन माए स्वर्गवास भऽ गेल छथिन, माए 
सतौत छथि आ ननदि सेहो ओही पक्षक छथि। 


जे छथि से छथि, मुदा हमरा लेल वएह अप्पन छथि, सभ 
किछु छथि। 


भौजी, अपनेक विचार तँ उत्तम अछि। मुदा वएह मए 
हमरा दुनू भाँइकें बोनक पत्ता तोड़ौलक ने। हमरा दुनू 
भाँइकें कहियो मनुक्ख नै बुझलक। भीख मांग कऽ खाइले 


£ 


कहलक पढ़ैले कहलिऐ तँ बढ़नीसँ झँटलक । कोन-कोन 


6l 


सोनी- 


मनोज- 


सोनी- 


मनोज- 


सोनी- 


वीरभद्र- 


मनोज- 


करम ने केलौं। 


बझै छिऐ बौआ, होनहार वीरवान के होत चिकने पात | 
जदी कैकेयी अपन भरत ले राजगहीनै मांगितथि तँ राक्षस 
राज नष्ट होइतै? अहाँ सभ एतए पहुँचितिएऐ आ हम एतए 


पहुँचितौं? 
से तँ अहाँ कए लाखक गप्प बजलौं। 


हम की बाजब प्रियतम, हम तँ मुरूख छी। मुदा भगवान 
जे किछु करै छथिन से नीके करै छथिन। हम अपने 
सभसँ आग्रह करैत छी जे इर्ष्या-द्रेषकें तियागि गाम चलू 
आ अपन समाजकें देखा दियनु बुझाए दियनु जे ईश्वर जे 
किछु करै छथिन से नीके करै छथिन। संगहि अपन 
समाजमे एगो पार्टी दियौ । 


बौआ, भौजीक विचार कटेबला नै छन्हि। काल्हिए गाम चलू 
आ ओतए एगो चिक्कन पार्टी भेनाइ आवश्यक छै। 


(एम्हर वीरभद्र खैनी चूना कऽ खाइए, ओंघाइए, माँछ टेरैए, 
मॉँछ फरकबैए |) 


प्रियतम, कनी सिपाही दिस धियान दियौ। 
(मनोज, सोनी आ संतोष सिपाही दिस धियान देने छथि।) 


(निन्नमे) कए महिनासँ कनियाँ उपासे हएत। सरकार छुट्टीए 
नै दइए। गामक नीक-निकुत खाइमे बड़ नीक लगैए। 
जेहन हमर कनियाँ सुन्नरि तेहने ओकर हाथक भोजन। 
मोन होइए जे सरकारेकें छुट्टी दऽ दैतिऐ आ कनियेंकें 
सरकार बना दैतिऐ। दुनू परानी एक्केठाम रहितौं। कनियाँ 
छोडि हम स्वर्गोमे नै रहि सके छी। 


सिपाही, सिपाही, सिपाही 5 ऽ ऽ ऽ ऽ ऽ। 

वीरभद्र- 


मनोज- 


वीरभद्र- 


मनोज- 


वीरभद्र- 


मनोज- 


वीरभद्र- 


(फुडफुडा क5 उठि) जी जी जी, जीर-मरीच धनिया 
मिरचाइ। जगले तँ छी सर। तनी मेहरारूक यादि आ 
रहल वानी | 


ड्युटी पिरीयडमे एना नै हेबाक चाही । नैत छुट्टी भऽ 
जाएत । 


अब ऐशन ना होइ सर। 


(फेर वीरभद्र खैनी खा कड सुति रहल आ सपनाए रहल 
अछि।) 

सर कहलनि छुट्टी भऽ जाएत। मुदा मैडम एक्को बेर आइ 
तक नै टोकलक। बड़ चिक्न छी तँ अपने घरमे। हमरा 
अहाँसँ कोन मतलब अछि। सभटा प्रशासन सभकें देखै 
छिऐ बड़का-बड़का पेट। जेना पेटमे साँढ-पाराक बच्चा 
होइ। बाप रौ बा, ओइ पेटमे घूस लेल केते जगह छै? 
ओना हमरो पेट तँ छोट नै अछि नम्हरे अछि। मुदा हमरा 
पेटमे तीनिटा बच्चा अछि। उहो बच्चा केकरो आनबला नै 
अछि अपने कनियाँबला अछि। 

सर बिआह केलखिन, पाट्रीओ नै देलखिन। जाबे तक 
पार्टी नै देतहीन ताबे तक बच्चे नै हेतनि। हमर वचनकें 
ब्रह्मो नै काटि सकैए। 


सिपाही, सिपाही, सिपाही....... 
(फुडफुडा कऽ उठैत) जी सर, जी सर, जी सर। 


सिपाही, अहाँ किए एना करै छी? नोकरी करब, की छुट्टी 
लेब? 


सर, छुट्टी तँ नै लेब। मुदा पार्टी तँ लऽ कऽ रहब। पार्टी 
दऽ देबै। सभ नीन्न पार भऽ जेतै। 

मनोज- बेस, काल्हि हमरा गाम चलू | ओत्तै धमगिज्जर पार्टी हेतै। 
वीरभद्र- तहन हम माँछ-ताँछ पीजा लइ छी। 


पटाक्षेप । 

दृश्य- नअ 


लखन- 


लखन- 


मनोज- 


लखन- 


मीना- 


लखनक घर। मीनाकें उनटा साँस चलै छन्हि। लखन 
चिन्तित मुद्रामे बैसल छथि। हुनका आँखिसँ दहो-बहो नोर 
जा रहल छन्हि। रामपरी आ कृष्णा हिचुकि-हिचुकि कानि 
रहल अछि।) 


आब की करब? डीहो बीकि गेल। मुदा कारणी चंगा नै 
भेल। डाक्टर कहलनि जे ई पेसेन्ट बड़का ऑपरेशनक 
बादे ठीक भऽ सकैत अछि। हम पचास हजार टाका 
केतएसँ आनब? छुच्छाकें के पुच्छा? 


(मनोज, सोनी, संतोष आ वीरभद्रक प्रवेश। सभ कियो 


एक-दोसर दिस ताकि रहल छथि। मुदा कियो किनको 
चिन्है नै छथि।) 


अहाँ सभ के छी? 


हम अहींक बेटा मनोज छी। ई संतोष छथि। ई हमर पत्नी 
छथि। ई हमर सिपाही छथि। 


बौआ मनोज, बौआ संतोष । 

(दुनू बेटाकेॅ भरि पॉज कऽ पकड़ि खुशीसँ कानि रहल 
अछि। एक-दोसरकें छौड़ैक मन नै होइ छन्हि। फेर छोड़ि 
दइ छथि। सभ एक-दोसरकें गोर लागै छथि। मुदा मीना, 
मनोज, संतोष आ सोनीक गोर लागै कालमे पएर छीप 


लेलनि।) 


डोरी जरि जाए मुदा ऐठन नै जाए। आबो चेतू। मरनासन 
अवस्थामे छी । 


(कुहरि कऽ) आब हम की चेतब, अहाँ सभ चेतु। 

लखन- 


मीना- 


मनोज- 


लखन- 


मनोज- 


लखन- 


मनोज- 


लखन- 


मीना- 


संतोष- 


सोनी- 


करतबक फल तँ भेटबे करत। 


हम तँ नै रहब दुनियाँमे । मुदा अहीं अमर भऽ कऽ रहब। 
से दुनियाँ देखत ने। आह! ओह! प्राणो नै छुटैए। 


माताजी कें की भेलनि, पिताजी? 

आइ साल भरिसँ बिमार अछि। पेटमे कोनो गड़बड़ी छे | 
एकर इलाजमे डीहो तक बीकि गेल। डाक्टर कहलनि जे 
एकरा बड़का ऑपरेशन हेतै तबे ठीक हएत। ओइमै कमसँ 
कम पचास हजार खरच हएत। हम आब केतएसँ ओत्ते 
पाइ आनब। ने राधाके नअ मन घी हेतनि आ ने ओ 
नचती। बौआ तोरा सभके एना किए भऽ गेलह? 

इसकूलसँ टूरपर जाइ कालमे बस पलटी मारि देलक | 
ओहीमे दुनू भाँइके एना भऽ गेल। हेड सर जी जान लगा 
कऽ जिऔलनि। आइ अपनेक किरपासँ कलक्टर छी। 
(आश्चर्यसँ) कलक्टर! कलक्टर! साँचे कहै छह? 

हँ हँ | कलक्टर। साँचे कहै छी। अहाँ सप्पत। 


यै, बेटा कलक्टर भऽ गेल। आबो कनी नैन जुड़ा लिअ। 


(कुहरि कऽ) कलक्टर होइ की मजिस्टर होइ, उ अपने 
गाँइर सम्हारत। ओइ सँ हमरा की? 


पिताजी, चालि परथित बेमाए। तीनू मुइने जाए | 
बौआ, अखनि ई सभ नै बजियौ। अखनि मधुर वचनक 


आवश्यकता अछि। प्राणप्रिय एक बेर अपना सभ माताजीकें 
देखतिएऐ । 

मनोज- 


मीना- 


संतोष- 


वीरभद्र- 


मनोज- 


मीना- 


मनोज- 


मीना- 


सोनी- 


मनोज- 


मीना- 


मनोज- 


हमहूँ सएह सोचैत रही जे बड़के हॉस्पीटल चलितीं, 
ऑपरेशन करा दैतिऐ। 


(कुहरि कऽ) हम ऑपरेशन-तपरेशन नै कराएब। आ ने 
होस्पेटल जाएब । 


सुनै छिऐ भौजी हिनकर भाषा | 

बड़ी टेढ़ जनानी बा। बड़ी रार जनानी हऽ। 

अपने सभ शांत रहियौ। माताजी, अपने हाँस्पीटल 
चलियौ। कोनो चीजक डर नै। डाक्टरकें हम अपने कहबै 
जे बिना ऑपरेशनक ठीक करैले। अहाँ अबस्स ठीक भऽ 


जाएब। बड़का डाक्टर छै। 


डाक्टर बड़का रहै की छोटका रहै। हम आब जी कऽ की 
करब? 


रामपरी आ कृष्णा जे ओत्ते कनैए, ओकरा की हेतै? 


अपना केने की होइ छै? भगवानक जे मर्जी हेतनि सएह 
हेतै? हम केतौ ने जाएब। हम मरबे करब। 


स्वामी, हमरा लगैए जे ई ओना नै जेती। जबरदस्ती 
एम्बूलेंसमे बैसाउ। 


हमरो सएह लगि रहल अछि। ओना माताजी बुधियारि 
छथि। जबरदस्ती नै करए पड़तै। 


हम बुधियार रहितौं तँ इएह दशा होइतए हमर । 


सभ कियो मिलि कऽ हिनका उठाउ कोनो तकलीफ ने 
होन्हि । 

(सभ कियो मीनाकें उठबए चाहै छथि। मुदा ओ नै-नै करे 
छथि। मुड़ीमचरूआ सरऽधुआ इत्यादि सभ कहि-कहि गारि 
सेहो दइ छथि। मुदा जबरदस्ती हुनका उठा-पुठा कऽ 
एम्बूलेंसमे बैसा, हॉस्टपीटल ल5 जाइ छथि। सबहक 
प्रस्थान।) 


पटाक्षेप । 

दृश्य- दस 


धीरेन्द्र- 


विजय- 


विवेक- 


धीरेन्द्र- 


अनिता- 


धीरेन्द्र- 


मनीषा- 


धीरेन्द्र- 


(स्थान- हाँस्पीटल। डाक्टर धीरेन्द्र कमपान्डर विजय आ 
विवेक तथा नर्स अनिता आ मनीषा हाँस्पीटलक काँमन 
रूममे बैसि चाह पीबैत गप-सप्प करै छथि।) 


विजय, आब मोन होइए जे डाक्टरी पेशासँ सन्यास लऽ 
ली। दिन-राति कखनो चैन नै। एत्ते केतौ लोक बिमार 
पडलैए । 


सर, खान-पान आ जलवायु प्रदूषित भ5 गेलैए। स्वाभाविक 
छै लोक बिमार पडबे करत। 


सर, लोककें बहुत टेंशनो भऽ गेलैए। व्यायाम-योग खतम 
भऽ रहलैए। तहन लोक स्वस्थ किए रहत? 


पाइ बड़ड कमेलौं। एकटा बेटा इंगलैण्डमे डाक्टर अछि 
आ दोसर अमेरिकामे इंजीनियर। आब भगवानक शरणमे 
जा शांति चाहे छी | 


सर, परोपकारसँ सेहो शांति भेटे छै। मुफ्त इलाज कएल 
जाउ, आत्मा संतुष्ट रहत | 


नै अनिताजी, ई बात नै छै। मुफ्त इलाससँ वा कम 
फीससँ डाक्टर हल्लुक भऽ जाइ छै। 


तहन परोपकार आ इमानदारीकें पैघ गुण किए कहल जाइ 
छै सर? 


एक्सट्रा आर्डिनरी प्रतिष्ठा देखबै तँ ओकरा सभके नजर 
अंदाज किछु करैए पड़त। ओना आइ-काल्हि परोपकार आ 
इमानदारी कागजे भरि रहि गेल अछि। आइ काल्हि नै उ 
देवी छै आ ने उ खराह छै। 

मनोज- 


धीरेन्द्र- 


मनोज- 


धीरेन्द्र- 


मनोज- 


धीरेन्द्र- 


मनोज- 


धीरेन्द्र- 


मनोज- 


धीरेन्द्र- 


(पेसेंट मीना केर संगे लखन सपरिवारक प्रवेश ।) 


(डाक्टरसँ डाक्टर साएहाएब, एकटा पेसेंट छै। 
इमरजेन्सीमे भर्ती कएल जाउ। 


(अपन परिचए पत्र देखबै छथि।) 


(परिचए पत्र देखि) विजय, कलक्टर साहैबक पेसेंटकें 
इमरजेन्सीमे देखबै। जल्दी नेने आउ। 


(दुनू कमपॉण्डर आ दुनू नर्स मीनाकॅ आनलनि। आलासँ 
हुनका जाँचलनि।) 


सर, प्रीसकेप्शनो सभ छै अपने लग? 

जी सर | 

(मनोज धीरेन्द्रकें प्रीसकेप्शन देलनि। ओ गौरसँ देखलनि।) 
सर, अपनेक पेसेंट ऑपरेशनक अछि। 

जे आवश्यक होइ, से कएल जाउ। 

सर, किछु खूनक आवश्यकता हएत । 

बाजारसँ आनि देब। जे पाइ लगतै से हम तैयार छी। 
जदी नै उपलब्ध हेतै तहन? 


हम सभ सभ कियो छी। जिनकर खून सेट करतै से 
तैयार छथि। खूनक जाँच कएल जाउ। 


विजय, सबहक खूनक जाँच कऽ लिअ। 

विजय- 


मनोज- 


धीरेन्द्र- 


मीना- 


धीरेन्द्र- 


लखन- 


रमाकांत- 


लखन- 


बलदेव- 


(विजय सबहक खूनक जाँच करै छथि।) 
सर, मनोजक ग्रुप मिलै छन्हि । 
सर, हम तैयार छी। 


अनिताजी आ मनीषाजी, पेसेंटकॅ ऑपरेशन थियेटरमे लऽ 
चलू । संगमे सर सेहो जेथिन। 


(दुनू नर्स मीनाकें थियेटरमे लऽ गेलथि। संगमे मनोज सेहो 
छथि।) 

अनीताजी, सरसँ खून ल5 लिअ। पेसेंटकें हिनके खून 
सेट करै छन्हि। 

(अनिताजी मनोजसँ खून लेलनि।) 


हम मरि जाएब तँ मरि जाएब, एकर खून नै लेबै। 
मनीषाजी, पेसेंटकें एगो निशाँबला सुइया दऽ दियनु। 
(मनीषाजी मीनाकें सुइया देलनि। पेसेंट बेहोश भेली।) 
सरके बाहर कऽ दियनु मनीषाजी । 

(मनोजकॅ मनीषा डेन पकड़ि बाहर आनि बैसौलनि। 
थियेटरमे ऑरेशन भऽ रहल छन्हि। थियेटरमे पेसेंट, 
डाक्टर आ दुनू नर्स छथि। रमाकान्त आ बलदेवक 
प्रवेश । ) 

प्रणाम मुखियाजी । 

प्रणाम प्रणाम । 


नमस्कार बलदेव भाय । 


नमस्कार, नमस्कार भाय। 
(आपसमे सभ कियो प्रणाम-पाती कऽ बैसला।) 


१ 


रमाकान्त- 


लखन- 


रमाकान्त- 


लखन- 


रमाकांत- 


रामलाल- 


रमाकांत- 


रामलाल- 


लखन- 


रामलाल- 


लखन- 


लखनजी, पेसेंटक हाल-चाल कहू। 


पेसेंट ऑपरेशन थियेटरमे छथि। डाक्टर कहलनि घबरेबाक 
काज नै छै। 


लखनजी, गामेपर सुनलौं जे अहाँक बेटा कलक्टर 
बनलथि। से ठीके बात छिऐ? 


(मनोजसँ) बौआ, मुखियाजी कें प्रणाम करियनु। 
(मनोज मुखियाजीक पएर छूबि प्रणाम केलनि।) 


लखनजी, अहाँक बेटा पाथरपर दुबि जनमा देलक। हिनक 
तियाग-तपस्या लेल हिनका हार्दिक धैनवाद । 

(दुनू नर्स ऑपरेशन थियेटरसँ पेसेंटकें बाहर निकालि 
बेडपर सुतौलनि। पेसेंट बेहोश छथि। पीठेपर डाक्टर 
निकललथि। आपसमे प्रणाम-पाती भेलनि। डाक्टर कॉमन 
रूममे गेलथि। रामलालक प्रवेश । ) 


मुखियाजी प्रणाम । 

प्रणाम प्रणाम । 

कहू पेसेंटक हॉल । 

अखने ऑपरेशन भऽ कऽ एली। अखनि होशमे नै एली | 


लखन भाय, सुनलौं अपनेक बेटा कलक्टर भेला आ गामो 
आएल छथि। 


बौआ मनोज, काकाकें गोर लगहुन। 

(मनोज, रामलालकें पएर छूबि प्रणाम केलनि। दुनू एक- 
दोसरकें टकटकी लगा कऽ देखि रहल छथि। कियो 
किनको चिन्है नै छथि। फेर मनोज सोनी लग जाइ 

छथि।) 


मनोज- यै, एगो आदमी माता जीक जिज्ञासामे आएल छथि। उ 
लगै छथि जेना अहींक पिताजी होथि। नै हम चिन्हलियनि 
आ ने उ चिन्हलथि। कनी चलि कऽ देखियनु तँ। 
(सोनी आबि कऽ अपन पिताजी कें चिन्हलथि |) 


सोनी- पिताजी प्रणाम। (पएर छूबि कऽ) 
रामलाल- खुश रहू बेटी। अहाँ एतए केतए? 
सोनी- माता जीक ऑपरेशन छेलनि। 
रामलाल- (आश्चर्यसँ) माताजी! माताजी! 

सोनी- हँ पिताजी, पेसेंट हमरे सासु छथिन। 
रामलाल- तहन तँ लखन हमर समधि हेथिन। 


नमस्कार समधि (लखनसँ) 
लखन- (आश्चर्यसँ) से केना रामलाल भाय? 


रामलाल- से हमरो नै बूझल छेलए। अखने बुझलौं। अहाँक जे 
पुतोहु हेती से हमरे बड़की बेटी छथि। 


लखन- साँचे कहै छी? 

रामलाल- साँचे नै कहै छी तँ फूसि। ई गप मजाक वा फूसिबला 
भऽ सके छे | 

लखन- तहन तँ नमस्कार समधि। 


रामलाल- नमस्कार नमस्कार । 

लखन- 


रामलाल- 


रमाकांत- 


रामलाल- 


रमाकान्त- 


मीना- 


सोनी- 


मीना- 


रामलाल- 


कहू बाल-बच्चा आ समधीनक हाल-चाल । 


बाल-बच्चा सभ आनन्द अछि आ दुनू समधीन बमकि रहल 
छथि। दुनू एकपर एक छथि। हुनका सबहक आगू हमहीं 
बड़ बूढ़ छी। मुखियाजी, रामलाल, भायसँ समधि बनि 
गेला। मनोज हमरे दमाद छथि | 


रामलालजी, तहन तँ अपने छक्का मारि लेलिऐ। वएह मनोज 
आ संतोष लखनक बौरेलहा बेटा रहए। आइ देखियौ 
भगवानक किरपा । 


मुखियाजी, भगवान राइके परवत आ परवतकें राइ बना 
सकै छथि। आखिर प्रेरणा तँ हुनके होइ छन्हि आ करतब 
अप्पन। 


रामलालजी, अपनेक करतबक फल जे दूटा कनियाँ रहैत 
सुसज्जित परिवारक चर्चा केतए-केतए ने होइए। जखनि 
कि अहाँ अपन समधिकें देखियौ। एगो समदाही, सतौत 
बेटाकें खाक छानए देलकै। 

(मीनाके होश एलनि।) 


कनी पानि पीब। 
(सोनी पानि आनि कऽ पीअबै छन्हि।) 


माताजी, उठि कऽ बैसल हएत | 

कनी सहारा दिअ तँ कोशिश करै छिऐ | 

(सोनी मीनाकें सहारा दऽ उठा कऽ बैसौलनि आ दुनू डेन 
पकड़ि बैसल छथि।) 


समधीन, आब ठीक छी ने? अपने हमर समधि केना छिएऐ, 
पड़ोसी छेलिऐ ने? 

रामलाल- 


मीना- 


मनोज- 


भगवानक किरपा जे अपनेक डेन पकड़निहारि हमरे बेटी 
छी आ अपनेक मनोज हमर दमाद। 


(कर जोडि) देखियौ भगवानक महिमा अपरम्पार होइ छै। 
वएह मनोज आ संतोषके हम कोन-कोन दुर्दशा ने केलिऐ। 
एतबे नै बढ्नीसँ झाँटि घरसँ निकालि देलिऐ। आइ वएह 
मनोजक किरपा जे हम अपने सबहक दर्शन कऽ नयन 
जुड़बै छी | 

सचमुच हम बड़ पैघ पापी छी आ मनोज, संतोष और 
सोनी परम महान छथि। ऐ संदर्भमे हम क्षमप्रार्थी छी, 
क्षमाप्रार्थी छी, क्षमाप्रार्थी छी । 


धैनवाद माताजी । घर चलै चलू। माता जी आब चंगा भऽ 
गेली । 


(सबहक प्रस्थान) 


। पटाक्षेप । 
। । इति शुभम्‌। । 

सूचनाक अधिकार विषयपर आधारित मैथिली नाटक 


अधिकार 


बेचन ठाकुर 

बेचन ठाकुर, गाम चनौरागंज, झंझारपुर, मधुबनी । 


बेचनजी विगत पचीस बर्खसँ मैथिली नाटकक लेखन आ निर्देशनमे जुटल 
छथि। हिनकर एक दर्जन नाटक ग्रामीण सबहक मोन तँ मोहनहिए छल जे 
विदेहमे प्रकाशित छीनरदेवी आ बेटीक अपमान विश्व भरिमे पसरल मैथिली 
भाषीक बीचमे कएकटा समीक्षात्मक बहस शुरू सेहो कऽ देने अछि। जखनि 
मैलोरंग अपन सर्वेक्षण शुरू केलक जे मैथिलीक सर्वश्रेष्ठ नाटक महेन्द्र 
मलंगियाक ओकर आँगनक बारहमासा वा बेचन ठाकुरक बेटीक अपमान आ 
आशीष अनचिन्हारक समीक्षापर बहस चलिए रहल छल तँ तारानन्द 
वियोगीक कथन आबि गेल, ऐ सर्वेक्षणकें रोकबाक आग्रह करैत- 
"हम तं चकित छी प्रकाश। की मैथिलीक एहन दुर्दिन आबि गेलै 
जे आब एना तुलना कएल जेतै? जकरा बलपर सौंसे भारतीय 
साहित्यमे मैथिलीक झंडा बुलन्द मानल जाइत रहल अछि, तकरा 
मादे हमर नवतुरिया सब एना बात करताह? एतेक सतही आ 
विवेकहीन पीढी मिथिला पैदा केने छथि यौ? की पं० गोविन्द झाक 
ओ कथन सत्य होब'बला छै जे तीस-चालीस सालमे मैथिली मरि 
जाएत। (मैथिली माने मैथिली साहित्य।) एना नहि काज चलत। 
किछु करियौ बाबू ।" 
मुदा प्रकाश बाबू कहलखिन्ह- 
"सर! किछु कारण अछि। सब नवतुरियाक स्थिति एक रंग नहि 
छनि। सभहक अपन अपन मनतव्य छनि। मुदा अँग्रेजीमे एकटा 
कहाबत अछि। सरभाइवल ऑफ दी फिटेस्ट....। जे कियो जे 
किछु सोचैइथ मुदा मैथिली आ नाटक लेल सोचै छथि इहए हमरा 
लेल जीवन दायी अछि।" 


तारानन्द वियोगी फेर लिखलनि- 


"मिथिलाक प्रति जं प्रेम अछि, तं अपन बिरासत कें चिन्हनाइ आ 
ओहिपर गर्व करनाइ सीखू। हरेक भाषामे किछु एहन रचना होइ छै 
जे 'क्लासिक्स'क कोटिमे अबै छै।। (से मैथिलीओमे छै) जखन 
आगुओ कोनो ओहि टक्कर के रचना आबि जाइ छै तं ओकरा 
सम्मान दैत पूर्वक क्लासिक्स के बराबरमे राखल जाइ छै। एहि 
लेल बिरासत कें खारिज करब जरूरी नै छै। मानि लिअ जे 
गजेन्द्र ठाकुर बड़ड विशिष्ट कवि छथि, तें की अहां ई सर्वेक्षण 

कराएब पसन्द करब जे 'विद्यापति पैघ कवि की गजेन्द्र ठाकुर?! 
साहित्य के संस्कृतिमे आम तौरपर एना नहि कएल जाइ छै। मुदा 
'खास' तौरपर जं करए चाही, तं ताहि सं ककरो के रोकि सके 
छै। राजनीति के संस्कृतिमे त॑ से चलन छैके।" 
तैपर उमेश मण्डल जवाब देलखिन्ह जे ई उदाहरण तखनि सटीक होइतए 
जँ बेचन ठाकुर वा महेन्द्र मलंगियाक तुलना ज्योतिरीश्वरसँ कएल जाइत। 
ऐ डिसकसनक शुरूमे प्रकाशजीक विचार बेचनजीक नाटकक विरुद्ध छेलनि 
आ से पुनः सिद्ध भेल जखनि बेचन ठाकुरक "अधिकार" नाटक ऐ 
टिप्पणीक संग पोस्ट कएल गेल तँ ओ ओकरा डिलीट कऽ देलनि। एना 
किए भेल? जखनि प्रकाश झा महेन्द्र मलंगियाक नाटक करबै छथि 
(मैथिलीमे विदेहक एलासँ पूर्व प्रूफरीडरके सम्पादक कहल जाइ छल आ 
नाटकमे जे कियो कोनो काज नै करथि कुरसीपर पएर लटका कऽ बैसथि 
आ गप छाँटथि तेकरा नाटकक निर्देशक कहल जाइ छल) तँ 90 प्रतिशत 
दर्शक मैथिल ब्राह्मण आ जखनि संजय चौधरी मलंगीएक नाटक करै छथि 
तँ 90 प्रतिशत दर्शक कर्ण कायस्थ; आ दुनू गोटे मैथिलीक नामपर 
सरकारी संगठनसँ, जे टैक्सपेयरक पाइसँ चलै छै, पाइ ल' नाटक करे 
छथि, शहरो वएह दिल्ली छिऐ। ई समाज किए तोडल जा रहल अछि? आ 
दु जातिक अतिरिक्त शेष मैथिली भाषी? मुदा तइले वियोगीजीक आह्वान 
प्रकाशकें नै भेटे छन्हि! किए! आ प्रकाशजी बेचनजीक नामो बेचा ठाकुर 
लिखै छथि आ पाठकक ऐपर भेल विरोधक बावजूद सुधार नै करै छथि से 
उच्चारण दोष, हिजै दोष अनायास भेल नै सायास भेल सिद्ध होइत अछि। 
प्रकाशजी उमेश मण्डलकें कहै छथि जे ओ हुनकासँ सम्पर्क बढ़ेबामे रुचि नै 
राखै छथि मात्र फोनपर गप छन्हि से हमहूँ 2008मे प्रकाशजीक पहिल बेर 
नाम सुनने रहियनि, मिथिलांगनक अभय दास नाम-नम्बर देने रहथि आ 
तहियासँ दू-तीन बेर 2-3 मिनटक फोनपर गप अछि आ 2-3 बेर ठाढ़े-ठाढ़े 
गप अछि, अंतिम बेर जखनि उमेश मण्डल जीक कहलापर जगदीश प्रसाद 
मण्डल जीक नाटक हुनका देने रहियनि आ ओ ओइ बदलामे मलंगियाजीक 
पोथी कूरियरसँ पठेबाक गप कहने रहथि। वियोगीजी आ प्रकाशजी अखनो 
धरि "मेडियोक्रिटी' सँ बाहर नै आबि सकल छथि आ सार्थक समाद आ 
समालोचना सहबामे तत्काल अक्षम छथि। जँ जँ ओ लोकनि आर मेहनति 
करता आ "मेडियोक्रिटी"सँ बाहर बहरेता तँ तँ हुनका लोकनिमे समालोचना 
सहबाक क्षमता बढ़तनि। 
टैक्सपेयर तँ सभ छथि, ओतए तँ जाति-भेद नै छै। मुदा "अधिकार" नाटक 
डिलीट नै कएल जा सकल, ई बचि गेल कारण ऐ नाटकक कएटा बैकप 

कतेक संगणकपर उपलब्ध छल। से ऐ परिप्रेक्ष्मे बेचन ठाकुर जीक तेसर 
नाटक "अधिकार" विदेहमे देल जा रहल अछि आ आशा करैत छी जे 
आशीष अनचिन्हार फेर ऐ नाटकक समीक्षा करता आ सूतल लोक जेना 
आँखि मीड़ैत उठल अछि तहिना ई नाटक ग्रामीणक पहिने आ मैथिली 
नाटकक किछु ठेकेदार समीक्षक/ निर्देशक लोकनि पछाति निन्न तोडत | 
संगहि जेना मजारपर वार्षिक उर्स होइ छै जेतए लोक सालमे एक बेर चद्दरि 
चढ़ा आ अगरबत्ती जरा कऽ कर्तव्यक इतिश्री मानि लैए, तहिना मैथिलीक 
नामपर खुजल कागजी संगठन सबहक, जे बेसी (95 प्रतिशत) मैथिल 
ब्राह्मण सम्प्रदाय द्वारा टैक्सपेयरक पाइकें लुटबा लेल फर्जी पतापर बनाएल 
गेल अछि, वार्षिक (बर्खमे ओना एक्के बेर हिनकर सबहक निन्न खुजै छन्हि) 
काजक समीक्षा होएबाक चाही। जखनि हम संस्कृत वीथी नाटकक निर्देशन/ 
अभिनय करै छेलौं तँ ओतए अभिनय केनिहार सबहक आ सहनिर्देशक 
लोकनिक प्रतिभा आ मेहनति देखि हर्ष होइ छल; मुदा एतए प्रतिभाक 
दरिद्रता किएक? उत्तर अछि जे एक जातिकें लेब आ तहूमे तै जातिकें 
जेकरा अभिनयसँ पारम्परिक रूपमे कोनो लेना देना नै छै, आ जेकरा लेना- 
देना छै तेकरा अहाँ बारने छी तँ की हएत? जखनि हरखा पार्टीमे खतबेजी 
रावणक अभिनय करै छला तँ से आ जखनि ओ चन्द्रहास नाटकमे 
खलनायकक नै वरन चरित्र अभिनेताक अभिनय करै छला से, दुनुमे कियो 
नै कहि पबै छल जे कोन अभिनय बीस! बच्चामे गाममे आँखिसँ देखल 
अछि। संगहि जे लिस्ट गनौल जाइत अछि, तैमे खतबे जी केतौ नै!! 
दसटा मैथिली निर्देशक छथि जे पटना, कलकत्ता, दिल्ली, मुम्बइ, चेन्नइमे 
(सभटा मिथिलासँ बाहर) निवास करै छथि आ 200 लोकक सोझाँमे 
ऑडिटोरियममे नाटक करबै छथि आ कलाक न्यूनताक पूर्ति लाल-पीअर- 
हरियर लाइट-बत्ती जड़ा कऽ करै छथि (किछु अपवादो छथि), की भरि 
मिथिलामे एतबे नाटक मैथिलीमे होइए आ की एतबे निर्देशक मैथिलीमे छथि? 
गाम-गाममे पसरल असली मैथिली नाटकक निर्देशकक सूची आ हुनका द्वारा 
बिना टैक्सपेयरक फण्डसँ खेलाएल गेल नाटकक अभिलेखनक काज विदेह 
टीम द्वारा चलि रहल अछि जेकर विस्तृत सूची "सर्वे ऑफ मैथिली 
लिटेरेचर वोल्यूम-2 मे देल जाएत। 

प्रस्तुत नाटक इन्दिरा आवास योजनाक अनियमितताके आर.टी.आइ.सँ देखार 
करैबला आ रिक्शासँ झंझारपुरसँ दिल्ली जाइबला असली चरित्र मंजूरक 
कथा अछि जे डिलीट नै कएल जा सकल मुदा किए डिलीट कएल जा 
रहल छल, किनकर हितकें ऐ नाटकसँ खतरा छन्हि/ छेलनि आ किए एकर 
विरोध एतेक तीव्र रूपमे भेल, से सभटा आब फरिच्छ भऽ गेल अछि। 

-गजेन्द्र ठाकुर, सम्पादक, विदेह। 


अधिकार 


महान सामाजिक एवं क्रांतिकारी मैथिली लघु नाटक अधिकार 


बेचन ठाकुर 

अमरनाथ- 


चंदन - 


अमरनाथ - 


चंदन - 


मंजूर - 
चंदन - 


मंजूर - 


अमरनाथ- 


मंजूर- 


अमरनाथ - 


मंजूर - 


अमरनाथ- 


मंजूर- 


चन्दन - 
मंजूर - 


दृश्य- एक 


(स्थान मुखिया चन्दनक घर। दलानपर चारि-पाँचटा कुरसी लगल 
छै। मुखियाजीक मुहँलगुआ अमरनाथ आ चन्दन कुरसीपर बैसि 
गप-सप्प क$ रहल छथि।) 


मुखियाजी, आइ-काल्हि कोनो मुल्हा फँसलै की नै। 

फँसिते रहै छै की। ओना दू-तीनि दिनसँ बोहनीओ नै भेल अमर 
भाय। 

मुदा बड़ कसि कऽ धऽ लइ छिऐ अहाँ। 

की करबै, अहीं कहू। हमरा सरकार कोनो तनखा दइ छै? 
(मंजूरक प्रवेश पूर्ण गरीबी अवस्थामे) 

मुखियाजी प्रणाम । 

प्रणाम प्रणाम। आउ मंजूर भाय। (मंजूर भुइँयापर बैसि जाइ 
अछि |) मंजूर भाय, नीच्चाँमे किए बैसलौं? कुरसीपर बैसु ने। 

हम कुरसीपर बैसैबला लोके नै छिऐ। कुरसीपर हाकिम सभ बैसै 
छथिन। 

अमरनाथ भाय, प्रणाम । 

प्रणाम प्रणाम, कहू मंजूर भाय, की हाल चाल? 

जीऐ छी नै मरै छी, हुक्कुर-हुक्कुर करै छी। अहाँ ऐ फाटल-चिटल 
लोकपर, कोने ध्याने नै दइ छी ।। 

कहू धिया-पुताक हाल-चाल, घरवालीक हालचाल? 

की कहब, धिया-पुता चारि-पाँचटा बेसी भऽ गेलै। तैसँ अक्कछ रहै 
छी। कहलनि अपरेशन कराऽ लिअ तँ कहलनि अपना सबहक 
हदीशमे से नै लिखल छै। आ फेर कहलनि हुअ ने दियौ केते हेतै 
अपन-अपन कमा कऽ खेतै। 

(चन्दन आ अमरनाथ मुस्काए रहल छथि।) 

मंजूर भाय, कनियाँ थेहगर छ से? 

की पुछै छी? आब नै सकै छी तैयो बड़ हरान कऽ दइए। आब 
छोड़ भाय मजाक तजाक। ऐ बुढ़बाकें की चटै छी? 

कह मंजूर केम्हर-केम्हर एला? 

सरकार, इन्दिरा आवासबला गप हम कहिया कहलौं 2006एमे। 
केते दिन भऽ गेलै? ताबे केते आदमीकें इन्दिरा आवास भेटबो 
केलै। सरकार हमरोसँ बेसी गरीब कियो छै? टमटम चलबै छेलौं 

चन्दन - 


मंजूर - 
चन्दन - 


अमरनाथ - 


मंजूर - 


अमरनाथ - 


मंजूर - 


चन्दन - 
मंजूर - 


चन्दन - 
मंजूर - 


चन्दन - 


अमरनाथ - 


तँ घोड़ीओ खर्च नै निकलै छेलए। सुखा-टटा क5 घोडीओ मरि 
गेल। करजा-बरजा लऽ कऽ एगो पुरना रिक्शा कीनलौं। सेहो 
कहियो चलैए कहियो नै। टेम्पू-सवारी रिक्शेबलाक रोजी-रोटी 
खेलकै। आब हमरोपर धियान दियौ सरकार। बरसातमे एक्को बुन्नी 
पानि बाहर नै खसै छै। 

बीस हजार तोरा नाम सँ भेटतह । ओइमे की खरचा-बरचा 
करबहक? 

हम तँ कहब, एक्लो पाइ नै । मुदा अहीं कहियौ की केना लगतै? 

अमरनाथ भाय, कनी बूझाए दियौ । 

मंजूर भाय, ओना सभकें छ-सात हजार लगै छै, अहाँकें पाँच हजार 
लागते । 

बाप रे बा, तहन हमरा की बँचतै? पनरह हजारमे केहेन घर हेतै? 
किछु अपनो दिससँ लगा देबै। 

खाइले मरै छी,धिया-पुता पन्नी बिछैए रोडपर। ओइमे से एक-दू साए 
टका खइ-पीऐले दऽ देब, सरकार। किरपा करियौ। 

पाँच हजार देबै तहने हएत। नै तँ नै हएत। बात जानी साफ। 

हे हे सरकार, पएर पकड़े छी। दाढ़ी पकड़े छी। एगो घर डाइनो 
बकसै छै। एगो गरीबोकें कल्याण करू। नीक हएत सरकार | 

बेसी नीक हमरा नै पचै छै। ओत्ते लगबे करत। 

तहन जाइ छी सरकार। जे करियौ। ओना एगो गरीबकें तारितिऐ 
555 ऽ। 

(प्रस्थान) 

हम फेर मुखिया हाएब की नै, के जनै छै? माल बनेबाक बेर 
अनेक नै अछि। 

से तँ ठीके मुखियाजी। काल्हि के देखलकै? ओना मंजूर वास्तवमे 
बड़ गरीब अछि। 


(पटाक्षेप) 

मंजूर - 
विनोद - 


मंजूर - 


विनोद - 


मंजूर- 


विनोद - 


दृश्य दू 


(स्थान मंजूरक सलाहकार विनोदक दलान विनोद कूर्सीपर बैसि 
पेपर पढि रहल छथि। दीन हीन अवस्थामे मंजूरक प्रवेश ।) 


नेताजी प्रणाम । 

प्रणाम प्रणाम । कहऽ की हाल चाल? आइ बहुत दिनपर देखलिअ। 
कह केम्हर-केम्हर एला? 

की पुछै छी नेताजी। मुखिया बिना घूसे इंदिरा आवास नै देमऽ 
चाहैए। तहूमे बीस हजारमे कम-सँ-कम पाँच हजार | कहू तँ पनरह 
हजारमे की की करब? अहूमे आइ चारि-पाँच सालसँ आइ-काल्हि 
आइ-काल्हि करैए। अखनि केतबो पएर दाढ़ी पकड़लियन तैयो उ नै 
घमलथि। एक्के बेर कहलथि, पाँच हजार देबै तहने हएत। नै तँ नै 
हएत। बात जानि साफ। अपने हमरा बुधि दिअजे एकर कोनो 
निअम कानून छै की नै? 

कानून तँ छै, मुदा दौड़ा-बढ़ी करए पड़तह। तों गरीब आदमी छह। 
तोरा सँ पार लगतह? 

नेताजी, मरता क्या नहीं करता। मरल तँ हम छीहे। अहाँ हमरा 
रस्ता बता दिअ, देखै छिऐ कानूनमे दम छै की नै। उचितक लेल 
अहाँ हमरा जे कहब से करैले तैयार छी। 

हम एगो आवेदन लिखि दइ छिअ। मुखिया लग अखनि चलि जा 
दऽ दिहक आ की कहै छह से फेर कहिहऽ। 

(विनोद मंजूरकें एगो आवेदन लिखि दइ छथि आ मंजूर उ लऽ कऽ 
मुखिया लग तुरंत जाइ अछि।) 


(पटाक्षेप) 

मंजूर - 
चन्दन - 


मंजूर - 
अमरनाथ - 


मंजूर - 


चन्दन - 


अमरनाथ - 


चन्दन - 


मंजूर - 
चन्दन - 


दृश्य- तीन 


(स्थान - चन्दन मुखियाक दलान। दलानपर चन्दन आ अमरनाथ 
कुरसीपर बैसि गप-सप्प कड रहल छथि। मंजूरक प्रवेश ।) 


मुखिया जी प्रणाम। 

प्रणाम प्रणाम । 

अमरनाथ भाय प्रणाम । 

प्रणाम प्रणाम मंजूर भाय। बैसू। 

की बैसब? बैसलासँ पेट भरतै। मुखिया जी एगो दरखास छे, 
देखल जाउ | 

लऽ लिअ अमरनाथ | पढियौ की लिखल छै। 

(अमरनाथ दरखास लऽ कऽ पढ़ै छथि। मंजूर भूइयांमे बैसि जाइत 
अछि।) 

सेवामे, 

श्रीमान्‌ मुखिया महोदय । 

ग्राम पंचायत राज रामपुर | 

महाशय, 

नम्र निवेदन अछि जे हम अति निर्धन बेकती छी। अपन पंचायतमे 
किनको सँ पहिने हमरा कोनो सुविधा भेटक चाही। ओइमे अपने 
हमरा पाछू छोडि दइ छिऐ। इंदिरा आवास लेल चारि-पाँच साल सँ 
घूमबै छी। जै गरीबकें पाँच हजार टाका नै रहाए ओकरा इंदिरा 
आवास नै भेटए! 

ऐ संदर्भमे अपने सँ करबद्ध प्रार्थना अछि जे एगो महागरीबकें 
निःशुल्क इंदिरा आवास प्रदान कऽ कल्याण कएल जाए। संगहि 
सूचना अधिकारक तहत पंचायत सचिव सँ इंदिरा आवासबला आय- 
व्यय फाइल उपलब्ध करबैमे सहयोग कएल जाए। धैनवाद। 

अपनेक बिसवासी- 

मंजूर 

जाउ मंजूर, अहाँकें जै अधिकारक प्रयोग करबाक अछि करू ग। 
देखि लेबै। नै, जदी पाँच हजार टाका ओझे से देबै तँ अखनो 
भऽ सकैए। 

नै मुखियाजी, हमरा कानूनेमे जाए दिअ | 

जाउ ने हम रोकने छी। 

मंजूर - बेस हम जाइ छी। (मंजूरक प्रस्थान) 


अमरनरथ - मुखियाजी एकरा बुते एगो अल्हुआ तँ उखड़बे नै करतै आ आएल 
छला धमकी दइले। केहेन-केहेन गेल्ला तँ माँछबला एल्ला । 
चन्दन - हा हा हा 5 5 ऽ ऽ (ठहक्का मारि हँसै छथि।) जाए दियौ अमरनाथ 


केतए जेतै कानून अपना हाथमे छै। 


(पटाक्षेप) 

(स्थान - 


मंजूर - 
विनोद - 


मंजूर - 


विनोद - 


मंजूर - 


विनोद - 


मंजूर - 
विनोद - 


दृश्य- चारि 


विनोदक दलान। विनोद ससुराइर जाइक तैयारीमे छथि। तखने 
मंजूरक प्रवेश । ) 


नेताजी प्रणाम । 

प्रणाम प्रणाम । कह5 मंजूर, मुखियाजी भेटलखुन। 

हुँ भेटलथि तँ जरूर। मुदा फेर ओएह गप्प। बिना पाँच हजार 
घुसे काज नै हएत। अहाँके जै अधिकारक प्रयोग करबाक हुआए 
से करू | 

आब हुनक, किछु नै कहक। हम तोरा तीनिगो आवेदन लिखि दइ 
छिअ। एगो बी.ड़ी.ओ. कें दऽ दिहक, एगो एस. डी. ओ. के दऽ 
दिहक आ एगो डी. एम. कें दऽ दिहक। डर ने ने हेतह? 

डर कथीके हेतै नेताजी। कोनो हम चोरी कर जाएव। अहाँ कनी 
हानि कऽ लिखि दिअ। 

(विनोद तीनगो आवेदन लिखि दइ छथि।) 

मंजूर, ई तीनु आवेदन लएह। तीनु ऑफिसमे दऽ दिहक। हम आइ 
ससुराइर जाइ छिअ। एक सप्ताहक बाद एबह। देखहक की होइ 
छै? 

हम अखने जाइ छी नेताजी। 

बेस जाह। हमहूँ. जाइ छिअ। 

(पहिने मंजूरक प्रस्थान। तकर बाद विनोदक प्रस्थान।) 


(पटाक्षेप) 

मंजूर - 
मनसिंह - 


मंजूर - 
मानसिंह - 


मंजूर - 


मानसिंह - 


मंजूर - 
अशोक - 


मंजूर - 
अशोक- 
मंजूर - 
अशोक - 
मंजूर - 
अशोक - 
मंजूर - 
अशोक - 
मंजूर - 


अशोक - 


दृश्य- पाँच 


(बी.डी.ओ. कार्यालय। गेटपर एगो सिपाही छथि। बी.डी.ओ. 
अशोक कार्यालयमे फाइल उनटा रहल छथि। तखने मंजूरक 
प्रवेश सिपाही मानसिंह छथि।) 

प्रणाम सर । 

प्रणाम प्रणाम। का बात हउ? 

सर, कनी बी. डी. ओ. साहेबकें भेंट करबाक छै। 

बात का ह, से पहिले बोल न? साहेब जरूरी काममे फॅसल बा? 
सर, हमरो बड़ जरूरी काज छै। इंदिरा आवासबला एगो दरखास 
छै। 

अच्छा जा। 

(मंजूर अशोक लग पहुँचलथि।) 

हाकिम परणाम । 

बाजू की बात अछि? 

हाकिम इंदिरा आवास बला एगो दरखास छे | 

अखनि उ सभ काज नै होइ छै ब्लॉकमे। उ काज मुखिए करे 
छै। अपन मुखिए लग जाउ। 

हाकिम, मुखियासँ अक्कछ भऽ गेलौं तहन ने अपनेक शरणमे एलौं। 
चारि-पाँच साल पहिने बाढ़िमे घर दहाए गेल। सिरकी तानि सभ 
परानी कौहुना जीबै छी। 

मुखिया की कहलनि? 

मुखिया कहलनि जे बीस हजारमे पाँच हजार लेब, तहने हएत, नै 
तँ नै। 

किछु लऽ दऽ कऽ काम कऽ लैतौं ने? 

हाकिम, हमरा उ बात एक्को रत्ती पसीन नै पडल । एक-दू साए बला 
गप रहितै तँ सोंचबो करितिऐ। हाकिम, किरपा क$ ई दरखास 
लियौ आ एगो गरीबोसँ गरीबपर विचार करियौ । 

बेस लाउ। (मंजूर अशोकके दरखास दऽ दइ छथि।) 

परणाम हाकिम। जाइ छी हम। रिक्शा चलबैले जाएब । 

(प्रस्थान) 

सेवामे, 

श्रीमान्‌ प्रखंड विकास पदाधिकारी महोदय, 

कार्यालय - भगवानपुर 

महाशय, 

सूचना अधिकारक तहत हम पुछैले चाहै छी जे इंदिरा आवास पाँच 
हजार घूसे लऽ किए भेटत, ओना किए नै भेटत? एकर लिखित 
जवाब 

दू: दिनक अन्दर चाही। नै तँ आगू बढ़ब। धैनवाद, 

मंजूर, ग्राम पंचायत राज रामपुर | 

(अशोक आवेदन पढ़ि कूड़ामे फेंक दइ छथि।) 

एकर लिखित जवाब दू दिनक अन्दर चाही, नै तँ आगू बढ़ब। 
जाउ, जेतए 

बढ़ब, तेतए बढू। सभठाम एक्के रंग भेटत। 


पटाक्षेप 

मंजूर - 
बहादुर - 


मंजूर - 


बहादुर - 
मंजूर - 
सुनील - 
मंजूर - 
सुनील - 
मंजूर - 


सुनील - 


दृश्य- छह 


(स्थान - अनुमंडल कार्यालय। सुनील एस. डी. ओ. आ बहादुर 
हुनक सिपाही छथि। सुनील फाइल उनटा रहल छथि। मंजूरक 
प्रवेश । ) 


सर प्रणाम | 

प्रणाम प्रणाम | केतए हुरार जकाँ हुरकल जाइ छी? रूकू। पहिने 
एतए पाँच गो टका दिअ, तहन अन्दर जाएब | 

(जोर सँ) ऐ देहमे करौआ लगल छह की? सरकार सँ तों तनखा 
नै लइ छहक? 

अच्छा जा। बेसी बाजह नै (मंजूर सुनील लग पहुँचल ।) 

परणाम हाकिम | 

की बात? 

इंदिरा आवासबला एगो दरखास छै। लेल जाउ। 

(आवेदन लऽ कऽ) अहाँ जाउ | 

जाइ छी हाकिम। एगो गरीबोकें कल्याण करबै। परणाम। (मंजूरक 
प्रस्थान । ) 

सेवामे, 

श्रीमान्‌ अनुमंडलाधिकारी महोदय, बेनीपुर । 

महाशय, 

हम मंजूर ग्राम पंचायत राज रामपुरक स्थाइ निवासी छी। चारि- 
पाँच 

साल पहिने बाढ़िमे घर दहा गेने काहि काटि रहल छी। इंदिरा 
आवास लेल मुखिया चंदन पाँच हजार टाका घूस मांगैए। बी. डी. 
ओ. साहेब सेहो हमर आवेदन 

पर कोनो धियान नै देलनि। सूचना अधिकारक तहत हम एकर 
लिखित जवाब दू दिनक अन्दर चाहै छी। अन्यथा आगू बढ़ब। 

धूः ई बकवासबला आवेदन छै। के माथा पच्ची 

करतै ऐमे? 

(सुनील आवेदनकें कुड़ामे फेंक दइ छथि ।) 


पटाक्षेप । 

मंजूर - 
हंसराज - 
मंजूर - 
हंसराज - 
मंजूर - 
हंसराज - 


मंजूर - 
हंसराज - 
मंजूर - 
हंसराज - 


मंजूर - 
हंसराज - 


मंजूर - 


चंद्रकान्त - 
हंसराज - 
मंजूर - 

चंद्रकान्त - 


मंजूर - 
चंद्रकान्त - 


दृश्य- सात 


(स्थान समाहरणालय | डी. एम. चन्द्रकान्त कार्यालयमे फाइल उनटा 
रहल छथि। गेटपर सिपाही हंसराज ठाढ़ छथि। तखने मंजूरक 
प्रवेश । ) 


परणाम हुजूर। अन्दरा कलक्टर साहैब छथिन? 

की बात? 

हुनके सँ काज य। 

कोन काज से? 

इंदिरा अवासबला एगो दरखस देबाक छै हाकिमकें। 

लाउ ने पाँच हजार टाका, हमही काज करा5 दइ छी। हाथो-हाथ 
काज भऽ जाएत । 

खाएब, से ओकाइदे नै आ पाँच हजार टाका हम केतएसँ देब? 
तहन ऑफिसमे नै घुसु। घुरि जाउ। 

से किए, अहींक ऑफिस छी लगाएल | 

बेसी फटर-फटर बाजलौंह तँ एक्के झापरमे ठीक भऽ जाएब। कोनो 
बाप काज नै देत-3 

बेसी बाप-बाप केलौं तँ बूझि लिअ। 

(मंजूरकें एक थापर मारि) हरामी कहीं के। आब बाज कोन बाप 
काज देतौ | 

(हंसराजके एक थापर मारि) हरामी सभ, चोट्टा सभ गरीबके खा 
कऽ साँढ़-पारा भऽ गेल | 

(हंसराज आ मंजूरमे हाथापाई भऽ रहल अछि। हल्ला सुनि 
चन्द्रकान्त गेटपर एला।) 

अहाँसब हल्ला-फसाद किए करै छी? हंसराज की भेलै? 

सर, ई हमरा बिना मतलबकें गाडि दऽ देलक | 

सर, पहिने यएह हमरा गाडि देलक। तहन हम देलिएऐ | 

धिया-पुता जकाँ गाड़ि-गलौज, मारि-पीट करै जाइ छी। छिः! छिः! 
लेक सभ हँसत। बाजू बौआ, की बात अछि? 

हुजूर एगो इंदिरा आवासबला दरखास छै। 

लाउ अन्दर आउ। 

(मंजूर आ चन्द्रकान्त कार्यालसमे जाइ छथि।) 

आब बाजू की कष्ट? 

मंजूर - 


चंद्रकान्त - 
मंजूर - 


चंद्रकान्त - 


हंसराज- 


चन्द्रकांत- 


च्य ७ 


हजूर हम रिक्शा चालक छी। कमाइ छी तँ खाइ छी। नै तँ 
उपासे रहै छी। चारि-पाँच साल पहीने बाढ़िमे हमर झोपरी दीहा 
गोल। इंदिरा आवास लेल मुखियालजीके कहलियनि तँ उ कहलनि 
जे पाँच हजार टाका घूस देबही तहने हेतौ नै तँ नै हेतौ। पएरो 
दाढ़ीओ पकड़लियनि जे खाइ पीऐले, एक-दू साए टाका पेटो काटि 
कऽ देब। हमरापर किरपा कएल जाउ। मुदा टस-सँ-मस नै भेला। 
हजूर, एगो हमर दरखास स्वीकार कएल जाउ। 

बेस लाउ। (मंजूर चंद्रकान्तकें दरखास दऽ दइ छथि।) 

हजूर, हमरा पंचायतमे हमरासँ बेसी गरीब कियो नै हएत। अपने 
पता कऽ लियौ। एगो गरीब बड़ आशा सँ अपने लग पहुँचल 
अछि। किरपा अबस्स कएल जाउ हजुर । 

आब हम जाइ छी हजुर। तीनि दिनसँ भुखले छी। (मंजूरक 
प्रस्थान) 

सेवामे, 

श्रीमान्‌ समाहता महोदय, परसा 

महाशस, 

नम्र निवेदन अछि जे हम मंजूर ग्राम पंचायत राज रामपुरक स्थाइ 
निवासी छी। हम अति निर्धन रिक्शा चालक छी। चारि-पाँच साल 
पहिने पहिने हमर झोपड़ी बाढ़िमे दहा गेल। हम सभ परानी सिरकी 
तानि पशु जीवन जीबै छी। 

कूपया एगो इंदिरा आवासक अनुमति प्रदान कएल जाउ। अइले हम 
अपनेक आजीवन कृतज्ञ रहब। ओना मुखिया, बी.डी.ओ. आ 
एस.डी. ओ.के. आचरणसँ हम पूर्ण आजीज छी। 

कूपया हमर अनुमति दू दिनक अंदर देबाक कष्ट करी। अन्यथा 
हम सूचना अधिकारक तहत घूसखोरीक विरूद्ध अवाज अबस्स 
उठाएब । 

धेनवाद, 

(आवेदन पढ़ि चन्द्रकांत कुड़ामे फेक दइ छथि। ई तँ सरासर 
धमकी भेलै। सूचना अधिकार तँ हमरा मुट्टीमे छै। हम कोनो 
आइरी-गाइरी हाकिम छी, डी.एम.छी |) 

(अन्दर कार्यालय जाक) सर, ई आदमी बड़ खच्चर छला। जहाँ 
कहलिऐ पाँच हजार घूस देबै तँ हाथो-हाथ काज करा देब। फट 
सन एक थापर बैसा देलक। तेकरे हाथापाई छेलै । 

जाए ने दियौ। ओकरा कोनो ऑफिस गुदानतै। 

पटाक्षेप । 

मंजूर - 


विनोद - 


मंजूर - 


विनोद - 


मंजूर - 


विनोद - 


मंजूर - 


विनोद - 


मंजूर - 


विनोद - 


दृश्य- आठ 


(स्थान- विनोदक दलान। विनोद कुट्टी काटि रहल छथि। मंजूरक 
प्रवेश । ) 


नेताजी परणाम । 

परणाम परणाम। कह मंजूर, काज भेलह? 

आइ पनरह दिन भऽ गेल। काजक कोनो अता-पता नै। बेकारे 
रोजी-रोटी छोडि कऽ हरानो भेलौं। 

मंजूर, तों जिला तक पहुँचलहक। तोहर काजक कोनो सुनबाई 
भेलै। आब बुझहक प्रशासन केहेन भ्रष्ट छै। एकटा करह, छोड़ह 
माथा-पच्ची। जा कमैहऽ आ खैहऽ। ऐ सबहक चक्करमे नै पड़ह। 
ऐ रस्तामे बड़ा फेदरत छै। 

नेताजी, परेशानी झेलैले हम तैयार छी। अहाँ हमरा उपए बताउ। 
हाईकोर्ट छै, सुप्रीम कोर्ट छै। सूचना आयोग छे | 

नेताजी, हमरा अहाँ जेतए जाइले कहबै ओतए जाइले तैयार छी। 
बेस, एगो दरखास हम लिखि दइ छिअ। तों जगदीशपुर चलि 
जाह। ओइ गाममे एगो हमर पुरना मित्र छथिन। हुनक नाम 
श्यामानन्द छियनि। पुछैत-पुछैत चलि जइहऽ। हुनका दरखास दऽ 
दिहक। बड़ नीक लोक छथिन। गरीबकें अपनो दिससँ मदति करै 
छथिन। 

बेस अपने लिखि दियौ । 

(विनोद आवेदन लिखै छथि। मंजूर आवेदन ल5 कऽ प्रस्थान करै 
छथि।) 

केहेन भ्रष्ट प्रशासन छै जे ओइ बुढ़बाकें दौड़बैत-दौड़बैत हरान कऽ 
देलकै। मुदा बिनु घूस एगो इंदिरा आवास नै भेटलै। (मुँह बिजका 
लइ छथि।) 


पटाक्षेप । 

मंजूर - 
श्यामानन्द - 
मंजूर - 
श्यामान्नद - 


मंजूर - 


श्यामानंद - 


मंजूर - 
श्यामानंद - 


दृश्य- नअ 


(स्थान - नेता श्यामानन्दक दलान। दलानपर बैसि उ पत्रिका 
उनटा रहल छथि। मंजूरक प्रवेश ।) 


परणाम सरकार । 

परणाम परणाम। नै चिन्हलौं। 

सरकार हम मंजूर छी। रामपुरसँ बड़ी आशसँ पएरे एलोंहें । 

बाप रे बा, एत्ते दूरसँ पएरे। धैनवाद अहाँक। 

सरकार, मजबूरीक मारल छी, बाढ़िक झमारल छी, मुखिया- 
बी.डी.ओ.-एस.डी.ओ.-कलक्टर सभसँ रिटाइर छी। 

कहू की बात अछि। 

सरकार, एगो हमर दरखास छै। 

लाउ दरखास। (श्यामानंद आवेदन लऽ पढे छथि।) 


सेवामे, 

श्रीमान्‌ सूचना आयुक्‍त महोदय, पटना। 

महाशय, 

निवेदन अछि जे चारि-पाँच साल पूर्व बाढ़िमे हमर झोपड़ी दहा 

गेल। हम गरीब आदमी छी। रिक्शा चला कऽ कौहुना गुजर करे 
छी। कमाइ छी तँ खाइ छी नै तँ उपासे रहै छी। आइ पाँच 
सालसँ सिरकी तानि पशु जकाँ रहै छी। बरसातमे एक्कोटा बुन्नी 
बाहर नै खसैए। मुखियाजीकें पएर-दढ़ी पकड़लियनि तँ उ कहलनि 
पाँच हजार घूस देबै तँ इंदिरा आवास भेट जाएत। नै तँ कोनो 
उपाए ने। बी. डी. ओ., एस. डी. ओ. आ डी. एम लग दरखास 
देलौं आ सूचना अधिकारक तहत दू दिनमे जवाब मांगलौं। आइ 
पनरहम दिन छी। कत्तौ कोनो सुनवाइ नै। ऐ संदर्भमे हमर श्रीमान्‌ 
सँ करबध प्रार्थना अछि जे स्थितिक पूर्ण 

जाँच कराबए हमर सूचना अधिकारक औचित्यपर गंभीरतापूर्वक 
विचार कएल जाए आ एगो उजरल अतिदीनके बसाएल जाए। 

ऐ पुण्यात्मक कार्यक लेल हम अपनेक आजीवन आभारी रहब। 
धेनवाद, 

अपनेक विश्वासी 

नाम - मंजूर 

ग्राम - रामपुर 
प्रखण्ड - भगवानपुर 

जिला - परसा (बिहार) 

(श्यामानंद किछु देर सोंचिकऽ) 

आइ धरि हमरा लग एहेन केस नै आएल छल। ई गंभीर केस 
अछि। खैर मंजूर अहाँ जाउ। हम पूर्ण प्रयास करब। 


मंजूर - हमरा आबो पडतै पटना।? 

श्यामानंद - अखनि नै। जरूरी पड़तै तँ बजाए लेब। 

मंजूर - बेस सरकार किरपा अबस्स करबै। 

श्यामानंद - अहाँ जाउ। एत्ते दूर जेबाको अछि पएरे। 

मंजूर - परणाम सरकार | 

श्यामानंद - परणाम परणाम। (मंजूर प्रस्थान करै छथि।) 
पटाक्षेप । 

मंजूर - 


मालिक - 


मंजूर - 
मालिक - 


मंजूर - 


मालिक - 
मंजूर - 


नजीमा - 


मंजूर - 
नजीमा - 


मंजूर - 
नजीमा - 


मंजूर - 


नजीमा - 


मंजूर - 


नजीमा - 


दृश्य- दस 


(स्थान - मंजूरक घर। मंजूर घरक आगू रस्तापर माथा-हाथ दऽ 
बैसल छथि।) 


अल्ला सबटा विपति हमरे द5 देलक। घोड़ीओ मरि गेल। सभ 
दिन रिक्शो नै चलैए। गाम-घरक काजो सभ दिन नै भेटैए। एम्हर 
धिया-पुता खोखरैए। सिरकीओ चुबैए। की करी की नै, किछु नै 
फुड़ाइए। या अल्लाह, या खुदा | 

(श्यामानंदक नोकर मालिकक प्रवेश । ) 

मंजूर अपने छिऐ? 

जी जी, की कहै छी से? 

हमर नेताजी श्री श्यामानंद बाबू अपनेकें काल्हि पटना बजौलनि। 
सूचना अधिकारक प्रयोगमे अपनेक बड़ पैघ प्रतिष्ठा भेट जा रहल 
अछि । 

परणाम सर, परणाम सर। धैनवाद अहाँकें। एहेन शुभ समाचार 
आइ धरि कियो नै देने रहथि। 

बेस हम जाइ छी। अहाँ जरूर जेबै, बिसरबै नै। (प्रस्थान) 
(घरवाली नजीमा लग जा कऽ) गै नजीमा काल्हि हम पटना जेबै। 
आब देखही अल्ला की करै छे? 

बटखरचा लेल तँ घरमे किच्छो नै छै। कनी मुरही हेतै। 

सएह दऽ दिहनि। 

जेबहक केना? ओत्ते दूर पएरे हेतह जाएल। 

टेनमे मांगैत-चांगैत चलि जेबै गै | 

कनी ओरिया कऽ जइहऽ। सेहो तँ गाड़ी आइए पकड़बहक तब ने 
काल्हि पटना पहुँचबहक । 

ठीक कहै छे नजीमा। जो अखने मुरही नेने आ विदे भऽ जाइ। 
ओना टेन छूटि जाएत तहन। हमरा भीखो मांग पड़तै नजीमा । 

की करबहक? मजबूरीक नाम महात्मा गाँधी होइ छै। तोरा अबेरो 
होइ छह। हैअए मुरही नेने आबै छिअ। (नजीमा एक मुठी मुरही 
खोंइछामे आनलथि।) हैअए, एतबे छेलै। 

ला जे छौ से। (नजीमा मंजूरक गमछामे देलक) हम जाइ छियौ । 
राति-विराति कनी जाइगे कऽ सुतिहेँ। घर बेपरद छौ । 

बेस, तूँ जा ने अल्लाक नाम लऽ कऽ। 

मंजूर - 


या अल्ला, या विस्मिला । 


पटाक्षेप । 

श्यामानंद - 


अंजार - 


ब्रह्मदेव - 


श्यामानंद - 


मंजूर - 
श्यामानंद - 
मंजूर - 
ब्राह्ममदेव - 
मंजूर - 
अनजार - 
मंजूर - 


ब्रह्मदेव - 


मंजूर - 
ब्रह्मदेव - 


पवन - 


दृश्य- एगारह 


(स्थान - सूचना आयुक्त कार्यालय पटना | ब्रह्मदेव सुचना आयुक्त, 
नेताजी श्यामानंद आ उप सूचना आयुक्त अनजार कार्यालयमे बैसि 
कऽ मंजूरक भूमिकापर समीक्षा क5 रहल छथि।) 


सर, आइ धरि हमरा मंजूर जकाँ केस कहियो आ कत्तौ नहि 
टकराएल राहाए। एत्ते गरीब एवं मूर्ख रहैत एहेन कठिन स्टेप। 
साहैब, वास्तवमे मंजूर धैनवादक पात्र आछि जे निच्छछ देहाती आ 
औंठा छाप रहैत अपन अधिकारक आ कर्त्तव्यक प्रति संघर्शषीलताक 
प्रदर्शन केलनि। 

हम एते पद देखलौं मुदा मंजूर जकाँ अपन हकक प्रति जागरूक 
एवं कर्मठ बेकती नै भेटल राहाए। जदी उ अखनि एतए रहितए तँ 
हम हुनका हार्दिक धैनवाद दैतौं। 

आइ पटना आबैले ओकरा समाद पठेने रहिऐ। समाद भेटलै की 
नै। आएत की नै पता नै । (मंजूरक प्रवेश ।) 

(श्यामानंदकें) परणाम हुजूर। (कर जोडि) 

परणाम परणाम । 

(ब्रह्मदेवके) परणाम हुजूर । 

परणाम हुजूर । 

(अंजारकें) आदाब हुजूर | 

आदाब आदाब । 

हुजूर सभ, हमरा आबैमे बड़ देरी भऽ गेल। क्षमा कएल जाउ। 
हुजूर? टेने लेट छेलै। 

अच्छा चलू कोनो बात नै। बेसी लेट नै भेल। अहींक नाम मंजूर 
छी ने? 

जी हुजूर | 

हम सूचना आयुक्त छी। हम अहाँकें हार्दिक धैनवाद दइ छ। 
(वाह! वाह! कहि पीठी ठोकै छथि।) अहाँ जकाँ अपन अधिकारक 
आ कर्त्तव्यक प्रति समरपित नागरिक देशकें उद्धार कऽ देत। 
अपनेकें बहुत-बहुत धैनवाद। (हिन्दुस्तान पत्रकार पवन आ दैनिक- 
जागरणक पत्रकार महेशक प्रवेश । दुनु मंजूरक फोटो खिंचै छथि 
आ गप-सप्प करै छथि।) 

मंजूर, ऐ कार्यालयमे अपनेकें की भेटलै? 

मंजूर - हुजूर। सूचना आयुक्तक साहैब हमरा धनवाद देलकै । 

महेश - जखनि धैनवाद नै दैतथि तहन? 

मंजूर - तखनि हमरा हाकिमपर सँ बिसवास हटि जैतए। हम बूझि जइतौं 
जे बड़को आपिस बकवास अछि बेमतलब अछि। 

पवन+महेश - धैनवाद मंजूर भाय । 


पटाक्षेप । 

अखिलेश - 


दृश्य- बारह 


(स्थान - आई. बी. एन.-7 चैनलक मनेजर अखिलेशक आवास। उ 
मिथिला समाद पेपर पढि रहल छथि।) 


मंजूर को प्रतिष्ठा । 

मंजूर ग्राम-पंचायत राज रामपुर, प्रखंड-भगवानपुर, जिला-परसा 
(परसा) क स्थाई निवासी छथि। ओ अतिदीन रिक्शा-चालक छथि 
जे पूर्ण मूर्ख छथि। ओ इंदिरा आवासमे घूसखोरीक विरूद्ध अवाज 
उठेबामे सूचना कार्यालयसँ प्रतिष्ठा प्राप्त केलनि जइसँ सूचना 
आयुक्त ब्रह्मदेव हार्दिक धैनवाद दैत पीठ ठोकलनि। ब्रह्मदेव 
कहलनि, ऐहेन कर्मठ नागरिक देशक उद्धार करत। 

(अखिलेश किछु काल सोचि कऽ पेपर रखि दइ छथि।) 

मंजूर मूर्ख एवं गरीब रहि कऽ एहेन कठिन कदम उठौलनि देशक 
महान प्रेरणादायक काज केलनि। उ देशक अस्सल नागरिक छी। 
हुनका हमरा तरफसँ हार्दिक धैनवाद आ अवार्ड परसु दिल्लीमे 
भेटतनि। हम हुनका सपरिवार आबै-जाइक भाड़ा पठा दइ छियनि। 


पटाक्षेप । 

मंजूर - 


नजीमा - 


मंजूर - 


नजीमा - 


मंजूर - 


नजीमा - 


मंजूर - 


नजीमा - 


मंजूर - 
सलमा - 


अस्फाक - 


मंजूर - 


अस्फाक - 


मंजूर - 
खुराबू - 
मंजूर - 


दृश्य- तेरह 


(स्थान मंजूरक झोपड़ी। झोपड़ीमे मंजूर, नजीमा, बेटी सलमा, 
नाजीनी, खुशबू आ बेटा अजहर, जफर एवं अस्फाक उपस्थित 
छथि मंजूर सपरिवार दिल्ली जेबाक विचार-विमर्श क5 रहल छथि।) 


गै नजीमा, अखिलेश अपना सभकेँ दिल्ली आबै-जाइक खर्च पठा 
देलकौ, से जेबही? 

कथीले हौ? 

से हमरो नै बुझल छौ। एक आदमी कहै छेलए जे जाह दिल्ली, 
अखिलेश बड़का अबार देतह। कहाँदुन पेपरमे निकलल छेलै। 

चल ने देखियौ तँ ओकरा केहेन छे? हौ हमरा से कुच्छो पूछतै तँ 
की कहबै? 

जे फुड़तौ से कहिऐ। उ कोने नै बुझै हेतै जे मुरूख आ गरीबक 
भनसिया सधारणीमे केहेन होइ छै। 

गै नजीमा, लोक सभ हमरा बड़ मजाक करैए जे दिल्ली जा न, 
रिक्शापर बैसा कऽ अन्नपूर्णाकें खूम घुमबिहऽ। 

हौ, अपना सभकें अपने गाम लऽ क$ नै तँ चलि जेतै? 

नै गै, से तँ नै बुझाइ छौ। चल ने बुझल जेतै। बड़ बेसी तँ 
अपना गाम लऽ जेतै। ऐ सँ बेसी की हेतै? ओतै खाएब, पीयब आ 
मौज मस्तीमे रहबै। बुझै छी ही, अखिलेश केतेक बड़का आदमी 
छै? 

हँ हौ, सुनै छिऐ बड़ीटा लोक छै। बिआह-तिआह करैले नै ने 
कहते | 

नै गै, तूँ तँ बूरबक जकाँ गप करै छें। 

बाबा, हमहूँ जेबौ तोरा संगे दिल्ली अखिलेशकें देखेैले । 

बाबा, हमहुँ ओकरेसँ बिआह करबै। 

केकरासँ 

अखिलेशक साइर सँ। 

धूर बुड़बक, लोक हँसतौ। 

बाबा, सभकें दिल्ली लऽ जेबहक आ हम घरपर असगरे रहबै? 

सभ कियो चलबै बुच्ची राजधानी एस्प्रेससँ। ओइ टेनमे जाड़मे गरम 
आ गरममे जाड़ लगै छै। 

गै नजीमा, तू सभ जल्दी तैयार होड जो। आइ रातिमे पटनासे ओ 
टेन छै। फेद एत्ते दूर जेबाको छे ने। लेट भड रहल छौ। 


नजीमा - जाइ छिअ तैयार होइले। तोहूँ जा झारा-झपटासँ भ5 आबह। तोरा 
खुच-खुच झडे लगैत रहै छह। 
मंजूर - अच्छा हम ओम्हरसँ अबै छी। तों सभ तैयार रह। 


पटाक्षेप । 

किसुन - 
अखिलेश - 


मंजूर - 
अखिलेश - 
मंजूर - 
अन्नपूर्णा - 


अखलेश - 
मंजूर - 
अन्नपूर्णा - 
मंजूर - 
अन्नपूर्णा - 
नजीमा 
अन्नपूर्णा - 
नजीमा - 
अन्नपूर्णा - 
नजीमा - 
अन्नपूर्णा - 
अखिलेश - 


मंजूर - 
अखिलेश - 


दृश्य चौदह 


(स्थान - दिल्ली। मंच सजल धजल अछि । दर्शकक भीड़ 
अछि। अखिलेश आओर अन्नपूर्णा मंचपर उपस्थित छथि। 
अखिलेशक नौकर किसुन मंचपर घुमि रहल छथि। अखिलेश आ 
अन्नपूर्णा पेपर पढि रहल छथि।) 


मालिक, ओ सभ एखनि धरि नै पहुँचलथि की कारण भऽ सके छै? 
ट्रेक टाइम आब भऽ गेलैए। ओ सभ आबिते हएत। (सपरिवार 
मंजूरक प्रवेश) 

परणाम हुजूर । (अखिलशकें) 

परणाम परणाम मंजूर भाय। 

परणाम मैडम । 

परणाम परणाम। बैसे जाइ जाउ । 

(सब कियो कुरसीपर बैसै छथि।) 

मंजूर भाय, सपरिवार नीके ना एलौं न? 

जी, बड़ नीकेना एलौं। राजधानीमे चढ़ि हम सभ तइर गेलौं। 

मंजूर भाय, ई के छथि? 

हमरे घरवाली छिऐ नजीमा। 

नजीमा बहिन, नमस्कार । 

नमसकार बहिन। 

बहीन, उ सभ के छथि? 

सभ हमरे धिया-पुता छथि। 

बहुते धिया-पुता अछि। ऐपर सुधार करू, बहीन। 

की करबै, अल्लाक मर्जी | 

सभकें नीक जकाँ पढ़ाएब-लिखाएब | 

मंजूर भाय, आब अपना सबहक आयोजित कार्यक्रमपर धियान देल 
जाए । 

जी हुजूर | 

समस्त दर्षक लोकनि, 

अखिलेशक नव वर्षक हार्दिक शुभकाना आ अभिनन्दन। आइ ऐ 
देशक अहोभाग्य अछि जे मंजूर जकाँ अपन अधिकार आ कर्तव्यकें 
बुझ बला प्रथम नागरिक हमरा सभकेँ प्राप्त भेल जे गरीब-गवार 
रहैत देशक भ्रष्टाचारीक विरूद्ध बीड़ा उठा क5 अपन इमानदारी आ 

मंजूर - 


अखिलेश - 


मंजूर - 


कर्मठताक परिचर दैत सफलता समस्त जनताक बीच समरपित 
केलनि। 

हम हिनक अहम भूमिकासँ प्रसन्न भऽ कऽ बेस्ट सिटीजन ऑफ द 
नेशन अवार्डक लेल चुनलौं आओर अखनि शीघ्र हम हिनका अपन 
अवार्डसँ सम्मानित करबनि। 

(थोपरीक बौछार भऽ जाइए।) 

मंजूर भाय अपनेक दर्शक लोकनिकें किछु कहियौ। 

हम दर्शक भाय सभकें की कहबैन। हम तँ मुरूख छी। तहन 
अपनेक आज्ञा भेलै तँ किच्छो कहि दइ छिऐ। 

हम तँ यएह कहब जे देशमे भ्रष्टाचारीके जनम जनता देलक आ 
ओकर पालन-पोषण से हो जनते करै छै। जदी एकजुट भऽ कऽ 
सख्ती सँ एकर विरोध कएल जाए तँ पक्का कहै छी जे ऐ 
महामारीसँ देशके मुक्ति भेटते आ हमर देशक कल्याण हेतै तथा 
दुनियाँमे एकर नाम हेतै। ऐ से बेसी हमरा किच्छो नै फुड़ाए य। 
धनवाद। (फेर थोपरीक बौछार भऽ जाइ छै।) 

आब अपने सबहक समक्ष हम मंजूर भायकें सम्मानित क5 रहल 
छियनि । 

(अखिलेश मंजूरकें फुल-माला अरपित केलनि। थोपरीक बौछार 
भेल। अखिलेश मंजूरकें अवार्ड देलनि। थोपरीक फेर बौछार 
भेल। मंजूर अखिलेशकें पएर छूबि प्रणाम कर चाहै छथि। मुदा 
अखिलेश मंजूरक हाथ पकडि लइ छथि।) 

मंजूर भाय, सचमुच अपने ऐ देशक महान प्रेरक छिऐ। हमरा सँ 
बड़ पैघ छिऐ। अहाँक हार्दिक प्रणाम । 

खुश रहू अखिलेश भाय। अहाँकें हमर उमेर लगि जाए। 

(मंजूर अखिलेश सँ गरदनि मिललथि आ नजीमा अन्नपूर्णाकें पएर 
छूबि प्रणाम केलक। थोपरीक बौछार भेल।) 


पटाक्षेप । 

रमजानी - 
मंजूर - 


अमरनाथ - 
मंजूर - 
चन्दन - 
मंजूर - 


अमरनाथ - 


मंजूर - 
अमरनाथ- 
मंजूर - 


चंदन - 
मंजूर - 


चन्दन - 
मंजूर - 
चन्दन - 


मंजूर - 
अमरनाथ - 


दृश्य- पनरह 


(स्थान - मंजूरक झोपरी। मंजूर अपन भाए रमजानीसँ गप-सप्प 
कऽ रहल छथि।) 


भैया, की केना भेलै दिल्लीमे? 

बौआ, अखिलेश हमरा अबार देलकै आ फुल-माला हमरा पहिरा कऽ 
नवाजलकै। लोकक बड़ भीड़ छेलै। 

(चन्दन आ अमरनाथक प्रवेश । ) 

मंजूर भाय नमस्कार | 

नमस्कार, नमस्कार। मुखियाजी, परणाम । 

परणाम, परणाम | 

बैसल जाउ, सरकार सभ । 

(चन्दन आ अमरनाथ पीढ़ीयापर बैसलथि।) 

मंजूर भाय, खर्च-बर्च करू। अहाँकें इंदिरा आवासबला बीस हजार 
टाका आबि गेल आ मुखियाजी सेहो अपना तरफसँ पाँच हजार 
टाका दइ छथि। 

अमरनाथ भाय, हमरा हरामक पाइ नै चाही हमरा अपन उचित पाइ 
बीस हजार चाही अप्पन पाइ मुखियाजी अपने रखथि। 

मंजूर भाय, अहाँके मुखियाजीबला पाँच हजार लेमहि पडत। उ 
अहाँकें पाँच हजार मदतिमे दइ छथि। 

एहेन मदति लेबाक मन नै होइए। कारण मुखियाजी समाजक संग 
बड़ गददेदारी करै छथि। 

इएह लिअ, पच्चीस हजार टाका। 

लाउ, बड़ जिद्ध करै छी तँ । 

(चन्दन मंजूरकें पच्चीस हजार टाका देलनि।) 

मंजूर भाय, अहाँ सचमुच महान छी। हमर गलतीके माफ कएल 
जाए । 

गलती तखने माफ करब जखनि अपने पब्लिक संग नीक बेवहार 
करब | 

आब केकरो संगे गलत बेवहार नै करब। 

तहन गलती माफ अछि। 

धैनवाद मंजूर भाय। 

(चन्दन आ अमरनाथक प्रस्थान |) 

भैया, बड़ चौंसैठ छह मुखियाजी। एहेन घूसखोर नै देखल। 

तैं ने हमरा सनक गरीब आ मुरूख सँ घट्टी मानलनि। 

भैया, तोरा एत्ते आगू बढ़ाबामे किनकर यानगदान छै? 

बौआ, नेताजी विनोदक किरपा छैन। ओ गुदरीक लाल छथिन। 
गरीब जरूर छथिन मुदा सभ तरहक बुधिमे पारंगत छथिन। 
गरीबक मसीहा छथि। उचितक लेल जी जान लगा दइ छथिन। 
(नेताजी विनोदक प्रवेश ।) 

परणाम नेताजी । 

परणाम, परणाम। कह मंजूर कह रमजानी की हाल-चाल छै? 
अपनेक किरपा सँ बड़ बढ़ियाँ छै। नेताजी, भैयाके खाली अबारेट 
भेटलै और कहाँ किछु भेटले | 

कथी भेटतै? 

किच्छो पाइ-कौड़ी भेटते तहन ने? 

बौआ, प्रतिष्ठा से बढि कऽ किछु नै छै। ओना पाइओ प्रतिष्ठाक 
सिंगार छिऐ। सेहो मंजूरकें जरूर भेटतै। 

मंजूर तों धैर्य राखह संतोष राखह। सबटा धीरे-धीरे हेतै। बहुत 
ठाम तोहर सहयोगक चर्चा भऽ रहल छे | 

नेताजी, अपने जेना कहबै। हम साएह करबै। नेताजी, अपने अपन 
अनुभव पब्लिककें किछु दैतिऐ तँ बड़ बढ़िया होइतै। 

हम कोन जोकरक छी जे पब्लिककें अपन अनुभव देबै। आइ- 
काल्हि कियो केकरोसँ कम नै छै। तैयो हम दू शब्द कहि दइ 
छिऐ। 

अशिक्षे कारण जनता सुयोग्य प्रतिनिधिक चयन नै कऽ पावै अछि, 
ताड़ीए दारूए पर बीकी जाइ अछि। स्वभाविक छै जे प्रतिनिधि 
क्षतिपुर्तीमे घूसखोरीक आश्रय लेत। ओइ घूसखोरीकें मेटाबऽ लेल 
हमरा लोकनिकें एकजुट भऽ कऽ शिक्षाकॅं सबसँ आगू बढ़ेनाइ 
अछि। हमरा नजरिमे सबटा अव्यवस्थाक मूल कारण अशिक्षा छै। 
अशिक्षा हटतै तहने व्यवस्था सुधरतै आ देशक चहुँमुखि विकास 
हेतै । 

अंतमे मंजूरकें हार्दिक बधाइ दैत अपन दू शब्द खत्म करै छी। 


जय हिन्द | जय भारत !! जय शिक्षा !!! 


पटाक्षेप 

